

॥ श्रीः ॥

सर्वशास्त्रमयान् सर्वयोगदत्तान् जगद्गुरुन् ॥
श्रीद्विविशुद्धानन्दनामवाग्देवान् समुपास्महे ॥ १ ॥

यतीन्द्रचरितामृतमहोदधेः

प्रथमः कल्लोलः ।

श्रीद्विद्वावानन्दतीर्थचरिताणुकथामिषात् ॥
शास्त्रवाक्यनिगूढार्थविमर्शोऽयं मनीषिणाम् ॥ १ ॥

॥ श्रीः ॥

श्रीद्मद्वावानन्दतीर्थ-
चरिताणुकथामिषात् ॥
शास्त्रवाक्यनिगूढार्थ-
विमर्शोऽयं मनीषिणाम् ॥ १ ॥

॥ श्रीगणेशाय नमः ॥

जगद्गुरुश्री१०८शङ्कराचार्यजी की गुरुशिष्यपरम्परा का सूचकपत्र ।

नारायण

पद्मभू

वशिष्ठ

शक्ति

तत्पुत्रपराशर

व्यास

शुक

गौड़पाद

गोविन्दयोगीन्द्र

श्री१०८शङ्कराचार्य

विश्वरूपाचार्य । पश्चिमान्नाय । धारदामठ । कीटवारसंप्रदाय । अवगतगोत्र । तीर्थ, आश्रम, श्रीपाद, उपपद । ट्टारकाक्षेत्र । लिङ्गेश्वरदेवता । भद्रकालीदेवी । गङ्गा, गोमती, तीर्थ । स्वरूपब्रह्मचारी । सामवेद । (तत्त्वमसि) महावाक्य ।	पद्मपादाचार्य । पूर्वाम्नाय । कश्यपगोत्र । गोवर्द्धनमठ । भागवारसंप्रदाय । वन, आरण्य, उपपद । पुरुषोत्तमक्षेत्र । जगन्नाथदेवता । त्रिमलादेवी । महोदधितीर्थ । प्रकाशब्रह्मचारी । ऋग्वेद । (प्रज्ञानमानन्द ब्रह्म) महा- वाक्य ।	तोडकाचार्य । उत्तराम्नाय । जोशीमठ । आनन्दवारसंप्रदाय । भृगुगोत्र । गिरि, पर्वत, सागर, उपपद । वदरिकाश्रममुक्तिक्षेत्र । नारायणदेवता । पुण्यागिरिदेवी । अलखनन्दातीर्थ । नन्दब्रह्मचारी । अथर्ववेद । (अयमात्मा ब्रह्म) महावाक्य ।	पृथ्वीधराचार्य । दक्षिणाम्नाय । शृङ्गेरीमठ । भूवारसंप्रदाय । भृगुगोत्र । सरस्वती, भारती, पुरी, उपपद । रामेश्वरक्षेत्र । आदिवाराहदेवता । कामाक्षादेवी । तुङ्गभद्रातीर्थ । चैतन्यब्रह्मचारी । यजुर्वेद । (अहं ब्रह्मास्मि) महावाक्य ।
---	--	--	--

यह सब मठान्नाय आदि ग्रन्थों में लिखा है ॥

॥ श्रीः ॥

श्रीईमहाराज श्रीईभावानन्दतीर्थस्वामीजी की गुरुशिष्यपरम्परा का सूचक पत्र ।

ये स्वामीजी काशीपुरी चौसठ्ठीघाट पर (गोपालमठ) जिस में “अद्वैत-रघुरामानन्दतीर्थ” सिद्धि” आदि ग्रन्थ के कर्ता “श्रीमधुसू-दनस्वामीजी” पहिले रहते थे उस में रहे ।

ये स्वामीजी कुछ दिन गोपालमठ में रहके उस स्थान से विरक्त हुये अच्युतानन्दतीर्थ । तो अनिकेत अर्थात् कभी कहीं कभी कहीं इस चाल से रहे, और बड़े तपस्वी थे ।

कामरूपकामाज्ञा के राजा चन्द्रकान्त ने काशी दशरथमेध घाट पर एक उत्तम मठ महादेवानन्दतीर्थ । को अर्पण किया तब से ये स्वामी-जी उसी मठ में रहे, और अब तक उसी मठ में उन की शिष्यपरम्परा है ।

ब्रह्मानन्दतीर्थ ।

नित्यानन्दतीर्थ ।

कृपानन्दतीर्थ । महेश्वरानन्दतीर्थ । शिवानन्दतीर्थ । मैनी ।

शङ्करानन्दतीर्थ । सर्वेश्वरानन्दतीर्थ । रुद्रानन्दतीर्थ । रामकृष्णानन्दतीर्थ । रामचन्द्रानन्दतीर्थ । श्रीईभावानन्दतीर्थ ।

माधवानन्दतीर्थ ।

मनीष्यानन्दतीर्थ जीवत् ।

गोविन्दानन्दतीर्थ । सर्वेश्वरानन्दतीर्थ । केशवानन्दतीर्थ । रत्नेश्वरानन्दतीर्थ । देवानन्दतीर्थ । हरानन्दतीर्थ ।

परीक्षितानन्दतीर्थ जी । कृष्णानन्दतीर्थ ।

नृसिंहानन्दतीर्थ जी । ब्रह्मानन्दतीर्थ । शुद्धानन्दतीर्थ जी । कैवल्यानन्दतीर्थ जी । हरिहरानन्दतीर्थ ।

गोकुलानन्दतीर्थ जी ।

भवानन्दतीर्थ जी ।

रामेश्वरानन्दतीर्थ । महादेवानन्दतीर्थ । केशवानन्दतीर्थ जी ।

परमानन्दतीर्थ जी ।

निजबोधानन्द आदि दस बीस जीवत् हैं ।

सं० १९४० वसन्तादिदिने ।

॥ श्रीगणेशाय नमः ॥
यतीन्द्रचरितामृतमहोदधेः
प्रथमकल्लोलस्य
संक्षिप्तं सूचनपत्रम् ।

विषयाः ।	श्लोकाङ्काः ।	विषयाः ।	श्लोकाङ्काः ।
मुद्रारूपं मङ्गलम् । ...	१	मृदादौ काशीत्वव्यवहारस्योपाधिक- त्वम् ।	२७
अनुबन्धाः, श्रीईश्वरानन्दतीर्थस्वामि- स्मरणं च ।	१	अस्या दार्शनिकरीत्या मुक्तिदत्वम् ।	२८
अयोध्याप्रान्तभूमिर्मेन्वाद्युक्तं पवित्रत्वं तत्कारणं च ।	२	अत्र दिनत्रयवासस्य मुक्तिदत्वोपपत्तिः ।	३२
तत्रत्यविप्राद्याचारादिः ।	३	अत्र प्राणोत्क्रमस्य मुक्तिदत्वम् । ...	३४
यतीन्द्रस्य जन्मादिचरितम् ।	७	दृढानुरागस्य वस्तुप्रापकत्वम् । ...	३६
तस्य गार्हस्थ्ये कारणम् ।	९	मरणनिरुक्तिः । ...	३७
तस्य गेहान्निर्गमकारणकालादिः ।	१०	प्रयागादीनां मुक्तिदत्वोपपत्तिः । ...	४०
तस्य तीर्थयात्राचत्यागादिः ।	११	गङ्गाया मुक्तिदत्वोपपत्तिः । ...	४१
तस्यायोध्यातीर्थराजचित्रकूटब्रह्माव- र्त्तपुष्करादितीर्थविधिः ।	१२	गङ्गासङ्गात् काश्या अतिशयः । ...	४४
बदरीवनतीर्थविधिः । ...	१४	अस्या आनन्दवनत्वोपपत्तिः । ...	४५
नीलाचलगयादितीर्थविधिर्वर्षपञ्चको- त्तरं काशीप्राप्तिश्च ।	१५	अस्यां शाब्दब्रह्मसाक्षात्कारोपपत्तिः ।	४६
काश्यां वेदोक्तशिवरूपतादि । ...	१७	अस्यां ज्योतिर्ब्रह्मसाक्षात्कारोपपत्तिः ।	४७
अत्र दिनत्रयं वासे मुक्तिः । ...	१८	अस्या ज्योतिर्मयत्वोपपत्तिः । ...	४८
अयोध्यादीनां काशीप्रापकता । ...	१८	अस्या अवश्यदृश्यता । ...	४९
प्रयागादिभ्योऽप्यस्या उत्तमता । ...	१९	अस्या अविमुक्तत्वोपपत्तिः । ...	५०
अत्रत्यजनानां देवरूपत्वम् । ...	२०	अत्रत्यजनानामाचारादिः । ...	५१
अस्याः शिवरूपत्वोपपत्तिः । ...	२२	तस्य काशीतीर्थविधिर्यावज्जीवं का- शीवासेच्छा च ।	५४
बन्धमुक्तयोः सापेक्षत्वम् । ...	२३	तस्य श्रेयःसाधनविमर्शस्तत्र वैराग्यस्य मुख्यत्वम् ।	५६
निरपेक्षमोक्षस्वरूपं काश्यास्तत्प्रापकत्वं च ।	२४	विषयाणां दुःखाव्यतिरेकः । ...	५७
पापिनामत्रापि मोक्षाभावोपपत्तिः ।	२५	विषयवृद्धौ दुःखवृद्धिः । ...	५९
अस्या मृदादिरूपत्वाभावः । ...	२६	वैराग्यासम्भवखण्डनं ज्ञानमात्रस्या- त्मगोचरत्वात् ।	६२

विषयाः ।	श्लोकाङ्काः ।	विषयाः ।	श्लोकाङ्काः ।
विषयान्तरागहेऽपि वैराग्योपपत्तौ पक्षद्वयम् ।	६३	लौकिकप्रयत्नस्य वृथात्वम् ।	१२२
आत्मनः सुखस्वरूपतानिरूपणम् ।	६९	विषयत्यागस्यावश्यंभाविता ।	१२३
पक्षद्वयेऽपि विरक्तबुद्धिवृत्तेः सुखमा- त्राकारता ।	७५	निजेच्छया तत्त्यागे सुखादिः ।	१२५
सुखत्वदुःखत्वयोरविरोधः ।	७८	निजेच्छया तत्त्यागे सुखहान्यात्तेपत- त्प्रतिक्षेपादिः ।	१२६
सुखस्य दुःखाभावरूपता, तद्दृष्टान्तादि च ।	७९	सुखाद्यवृद्धावपि जनप्रवृत्तेः स्वाभा- विकत्वम् ।	१२८
विषयजिहासाया दुःखमात्रनाशकत्वम् ।	८१	स्त्रीसङ्गस्य दुःखकारणता ।	१३२
विषयत्यागे तदीयसुखहान्यात्तेपतत्प्र- तिक्षेपादिः पक्षद्वयेऽपि ।	८२	पुत्रस्य दुःखहेतुता ।	१३५
सुखस्य सर्वथा विषयासंबद्धता ।	८६	सेवादिकलेच्छया पुत्रैषणाया अनुपपत्तिः ।	१४२
दुःखसंभिन्नसुखस्य हेयता तद्दृष्टा- न्तादि च ।	८७	पुत्रैषणाकर्तव्यताबोधकवाक्यानां तात्पर्यनिरूपणम् ।	१४९
सुखदुःखयोः स्वाभाविक्यलपत्वाधि- क्यप्रतीतिः ।	८९	पुत्रादिविधीनामपूर्वविधित्वाभावः ।	१५८
सतोऽपि निन्द्यसंबन्धात्त्याज्यत्वे दृ- ष्टान्तादिः ।	९०	तेषां परिसंख्यात्वम् ।	१६०
विषयानुरागस्य मूलानुत्थितिः ।	९२	अपूर्वविधिधर्मयोर्लक्षणानि ।	१६२
विषयवृद्धेः सुखवृद्धेः कत्वाभावः ।	९३	दृष्टफलेऽदृष्टकल्पनाभावः ।	१६७
अनिष्टानुबन्धिनीष्टेऽपि प्रवृत्त्यभावे दृष्टान्तादिः ।	९५	मानपुरुषार्थशास्त्रलक्षणानि ।	१७०
क्व चित्तत्र प्रवृत्तौ कारणान्तरम् ।	९६	परिसंख्यालक्षणानि ।	१७५
भ्रान्तिमोहाज्ञानादीनां प्रवृत्तिहेतुतादिः ।	९९	तस्याः फलतो निषेधे पर्यवसानम् ।	१७६
तत्प्रवृत्तेस्तापकारणता ।	१०२	तस्याः प्रकृताप्रकृतापेक्षत्वे ।	१७८
प्रागुक्तदृष्टान्तसमन्वयः ।	१०३	परिसंख्यावाक्यार्थस्तस्या विधित्वो- पपत्तिश्च ।	१८३
सर्वविधविषयप्रवृत्तेर्दुःखहेतुतादिः ।	१०५	अनन्यथासिद्धफलादिरेव सदोषाया अपि तस्याः स्वीकारे हेतुः ।	१८७
विषयवृद्धितन्मूलकसुखवृद्धोरसंभवः ।	१०७	भार्यागमनविधेः परिसंख्यात्वमेव न नियमत्वम् ।	१८९
वैषयिकसुखानुरागयोस्तारतम्याभावः ।	१०८	नियमपरिसंख्ययोः स्वीकारतारतम्यम् ।	१९१
उपाधिभेदादेकस्यैव विषयस्य सुखत्व- दुःखत्वादिः ।	१११	लाघवगौरवयोर्गुणत्वदूषणत्वे सदृष्टान्ते ।	१९४
वैषयिकसुखतारतम्याभावेऽपि लोकप्रवृ- त्तेर्भ्रान्तिमूलकता तद्दृष्टान्तादि च ।	११४	भार्यागमनविधेरपूर्वत्वाभावः ।	१९९
		अपूर्वविधेरुदाहरणम् ।	२००
		ततो भार्यागमनविधेरवैधर्म्यम् ।	२०१
		नियमविधेरलक्षणानि ।	२०२

संक्षिप्तं सूचनपत्रम् ।

३

विषयाः ।	श्लोकाङ्काः ।	विषयाः ।	श्लोकाङ्काः ।
अस्यादृष्टार्थता सप्रमाणा । ...	२०५	मिथ्यासत्योक्तयोः पापपुण्यत्वोपपत्तिः ।	३१३
अस्य विधेरनुक्तविषये उदासीनता । ...	२०८	मिथ्यात्वग्रहस्य प्रवृत्त्यादिप्रतिबन्ध-	३१७
अत्रापि परिसंख्यात्वात्तेपप्रतिज्ञेपौ । ...	२०९	कत्वम् । ...	
परिसंख्यायां नियमत्वात्तेपप्रतिज्ञेपौ ।	२११	मुनिवाक्ये तदसम्भवः । ...	३१८
नियमपरिसंख्ययोर्वैधर्म्यम् । ...	२१५	काव्यादिषु मिथ्योक्तिफलम् । ...	३२१
द्वारविधौ परिसंख्यासाधर्म्यम् । ...	२१९	विध्यादौ मिथ्यात्वाभावः । ...	३२२
द्वारविधौनियमत्वे दोषः । ...	२२१	ग्रन्थेषु लोकेऽपि सारासारविवेकः ।	३२४
नियमविधिद्वारविध्योरन्योऽन्यं वैधर्म्यम् ।	२२५	इतिहासभागस्य फलं सदृष्टान्तम् ।	३२८
विज्ञानेश्वराद्युक्तेर्युक्तत्वं सहेतुकम् । ...	२२६	अनृतत्वनिरुक्तिस्तस्य काव्यादावस-	३३०
नियमविधेरनुक्ते पापाद्यबोधकता । ...	२२७	मन्वयश्च । ...	
पुण्याभावस्य पापत्वस्वीकारे दोषः ।	२३०	काव्यविधिव्याख्ययोर्वैधर्म्यम् । ...	३३३
पापत्वं परिष्कृत्यात्तेपप्रतिज्ञेपौ । ...	२३१	क्व चिन्मुनीनां काव्यकर्तृत्वेऽपि न	३३४
नियमविधेः पापाबोधकत्वनिगमनम् ।	२३३	मुनित्वहानिः । ...	
द्वारविधेर्द्वारागमे पापताबोधकत्वे दोषः ।	२३४	लोकतोषणं मुनित्ववर्द्धकम् । ...	३३८
अत्रापि पापत्वपरिष्कारात्तेपप्रतिज्ञेपौ ।	२३५	पुराणाद्युक्तेर्वितथत्वाभावोपसंहारः ।	३३९
द्वारागमे पापबोधकानां वचसां तात्पर्यम् ।	२४१	अधिकार्यनुसारेण वस्तूनां वैयर्थ्या-	३४०
परद्वारगमने दोषः । ...	२४२	भावः सदृष्टान्तः । ...	
कन्याविवाहविधितात्पर्यम् । ...	२४९	पुराणादावनृतत्वोद्भावनस्य मौढ्यहे-	३४५
पुरुषस्थानेकेऽपि विवाहा स्त्रियास्त्वैक	२५५	तुक्तत्वम् । ...	
एवेत्यत्र वाचोयुक्तिः । ...		अत्रादावर्थमादाय वितथताया अनु-	३४६
नार्था अपि क्व चित्परिणयान्तरविधि-	२५७	द्वाव्यत्वं सदृष्टान्तम् । ...	
स्तत्रिषेधश्च । ...		इतिहासभागस्य परस्परविरोधेऽपि न	३४८
तत्र विधिनिषेधयोराशयः । ...	२५८	पुराणादेर्मिथ्यात्वम् । ...	
ब्रह्मचर्यप्राशस्त्यम् । ...	२६३	पुत्रादिविधीनामर्थवादत्वं सलक्ष-	३५४
नार्थाः पुनर्विवाहहानितदात्तेपप्रतिज्ञे-	२६७	णोदाहरणफलादि । ...	
पादयः । ...		वित्तैषणोन्मूलिका अदुतयुक्तयः । ...	३५९
वस्तूनां साधुत्वासाधुत्वविमर्शः । ...	२९४	लोकैषणोन्मूलिका अपूर्वयुक्तयः । ...	३६७
शिष्टत्वस्य लक्षणम् । ...	२९५	मुनिवाक्यानां मृषात्वाभावोपसंहारः ।	४३३
साधुत्वासाधुत्वबोधकमुनिवचोवैय-	३०१	यतीन्द्रस्य संन्यासेच्छाहेतुः । ...	४३९
र्यात्तेपप्रतिज्ञेपाय मुनित्वनिरुक्तिः ।		प्रथमकल्लोलसमाप्तिः । ...	१
मुनिवचसां मृषात्वासम्भवः । ...	३१२		

॥ श्रीगणेशाय नमः ॥

॥ श्रीगणेशाय नमः ॥

यतीन्द्रचरितामृतमहोदधेः

प्रथमकल्लोलस्य

शोधनपत्रम् ॥

अशुद्धस्य	शोधनम्	पृष्ठाङ्काः	पङ्क्त्यङ्काः
नलो ...	न लो ...	२	२१
शीह ...	शी ह ...	४	५
सल ...	लस ...	४	५
म्यम् ...	म्यं ...	६	१५
शा ...	का ...	७	२
ख्या ...	ष्या ...	१५	५
ज् त ...	ज् च ...	३२	१३
र्वि ...	र् वि ...	४८	१२
ह् य ...	ह्य ...	६२	५
वै ...	वे ...	६९	१५

सङ्केतपत्रम् ॥

- (१) संयुक्ताक्षराण्यत्र तत्रैव यत्र समासात् स्वयं वैकपदत्वम् ।
(२) त्रिनवतितमश्लोकात् प्राक् शोधकस्यात्र न तथा दृष्टिर्यथा तत ऊर्ध्वम् ।

॥ श्रीईमद्भावानन्दतीर्थचरणार्पणमस्तु ॥

॥ श्रीरस्तु ॥

शिवदेव्यास्तपोमूर्ते-
र्मातुः पादाब्जजन्मनः ॥
पितुः श्रीईविश्वनाथस्य
कणाल्लेह्यादरान् मुहुः ॥ १ ॥

श्रीईमद्भावानन्दतीर्थ-

तपस्तरणिरश्मयः ॥

प्रसादयन्तु सततं

हृदब्जानिमनीषिणाम् ॥ १ ॥

॥ श्रीः ॥

यतीन्द्रचरितामृतमहोदधेः

प्रथमः कल्लोलः ॥

—०००—

॥ श्रीगणेशाय नमः ॥

—०००—

शिवदेव्यास्तपोमूर्त्तैर्मातुः पादाब्जजन्मनः ॥

पितुः श्रीद्विश्वनाथस्य कणाल्लेह्यादंगान् मुहुः ॥ १ ॥

—०००—

रेरे चित्तचकोर चञ्चल चिरात् संसारदावानलाद्
भीतो यद्यसि तर्हि भावय सखे तापोपशान्त्यै मनाक् ॥
लोकान् वीक्षयतो मनोऽनधिगतं ज्ञानप्रभाभिर्निजै-
र्भावानन्दयतीश्वरस्य चरितं शुद्धं मनीषामृतम् ॥ १ ॥

जीवानां हितकारितां प्रकटयन् शुभ्रैश्चरित्रैर्निजैः
पूर्णः श्रीपरमेश्वरोऽप्यविकलं पूर्णावतारं दधौ ॥
यत्रैषा सरयूजलाप्लुततटा यागादिधर्मोचिता
मन्वाद्यैः कथिता चिरं विजयते साकेतभूः पावनी ॥ २ ॥

विद्याचारविवेकधैर्यधनिका मेधाविनस्तापसा
आहूयाध्वरसाधनाय विधिना यत् कान्यकुजाद् द्विजाः ॥
श्रीरामेण समर्च्य यत्र विनयाधिक्यात् प्रतिष्ठापिता
नैच्छन् हातुमभून् ततोऽपि धरणीयं सर्वतो राजते ॥ ३ ॥

यत्राद्यापि नरान् न मुञ्चति कदाप्यापामरं मार्दवं
सत्यं धीर्विनयस्तपस्सुचरिताचारादि लोकोत्तरम् ॥
विप्रान् सार्यकपङ्क्तिपावनपदं धैर्याद्वरिद्रानपि
स्वस्वाचारममुञ्चतो धनयशोलाभेऽपि तीव्रव्रतान् ॥ ४ ॥

यत्रस्थास्तुटिता अपि द्विजवरा देशान्तरे निर्गता
विद्याचारविवेकधैर्यविनयानन्याधिकं विभ्रते ॥
नो वा स्वाधमजातिजातमनुजैर्यौनादिसंबन्धनं
लोभाद्यैरपि कुर्वतेऽतिविपदो मौलाः कुलीनप्रियाः ॥ ५ ॥

यज्जाताः शिरनेतिवंशमणयः सत्त्वत्रियाः पङ्क्तिजा
नो देशान्तरजातभूसुरवरस्पृष्टान्नपानादिकम् ॥
विस्रब्धं परिगृह्यते तदुचिताचाराद्यबोधाद् भयाद्
धर्मस्यापि, समस्तभूपरिसरे सा किं पवित्रा न भूः ॥ ६ ॥

तत्रत्योत्तमविप्रवंशतिलकः प्राग्जन्मपुण्यावलीं
लोकेषु प्रथयन् निजां समजनि श्रद्धालुमुख्यः श्रुतौ ॥
मेधावान् धृतिमान् विवेककुशलः सद्गुर्मभीरुः सदा-
चारादच्युतचित्तवृत्तिरनिशं सत्तत्त्वचिन्तारतः ॥ ७ ॥

बाल्येऽप्यस्य मनो न चञ्चलतरं नो वा कठोराक्षरा
घाग् दृष्टिश्चटुला रसादिविषये लोभस्य लेशः क्व चित् ॥
तारुण्येऽपि शमप्रधानममलं चित्तं न चित्रं तु तत्
सर्वं प्राक्तनपुण्यवैभववशात् किंकिं न संभाव्यते ॥ ८ ॥

यद्यप्यस्य विवेकवैभववशाद् रागान् नलोभादिना
गार्हस्थ्येऽभिरतिस् तथापि जननीतातानुरोधादसौ ॥
गार्हस्थ्योचितदानदेवयजनादीन् शास्त्रविध्यादृतान्
द्वात्रिंशच्छरदश्चकार विधिवत् सद्गुर्मशास्त्रप्रियः ॥ ९ ॥

उत्पाद्यात्मजमेकमेष गृहिणीं संतोष्य वाग्भिर्महा-
वाक्यार्थप्रवणाभिरात्मनिरतश्रीयाज्ञवल्क्योपमः ॥
वैफल्यं कलयन् स्थितौ निजगृहे विक्षेपमप्यात्मन-
स्तत्त्वार्थावगतौ निरन्तरसमाधाने ततो निर्ययौ ॥ १० ॥

भूचन्द्राङ्गकलानिधानगणितेऽब्दे वैक्रमे कार्तिके
निर्गत्यैष पवित्रमूलफलभुक् क्षामः पदातिर्गृहात् ॥
तीर्थेष्वाम्नावनादिभिर्निजमनोवाक्कायसंशोधनं
वैधं पालयितुं प्रवृत्त इव संशुद्धोऽपि शिक्षां दिशन् ॥ ११ ॥

आदावात्मगृहान्तिकस्थसरयूमाप्ताव्य तत्तीरगे
साकेते स्थिरतामुपेत्य विधिना मासं प्रयागं ययौ ॥
तत्राप्युग्रतपोदृढव्रतमना भिक्षाप्रकन्दादिभुङ्क्ते
मासांस्त्रीन् विगमय्य रामचरितोऽयं चित्रकूटं ययौ ॥ १२ ॥

सम्यक् तत्र समस्ततत्तदवनीकालोचितं साधयन्
ब्रह्मावर्तमगाद् व्यतीत्य सुकृतं मासद्वयं क्षीरभुक् ॥
पूर्ण मासचतुष्टयं स्थिरमतिः कृच्छ्रादिभिर्वर्त्तयन्
गङ्गातीर उवास रामनिरतो वाल्मीकितुल्यो वशी ॥ १३ ॥

एवं पुष्करमुख्यतीर्थनिवहान् संप्राप्य पद्भ्यां क्रमात्
तत्तत्तीर्थवरोचितानि विधिवत् कर्माणि कृत्वा शनैः ॥
संप्रापद् बदरीवनं तदुचितं तीव्रं तपः संचरन्
षण्मासं स्थिरधीरुवास विजनेऽयं शाकपक्षाशनः ॥ १४ ॥

तस्मादप्यतिपावनान्निरगमत् प्राप्तुं स लोकोत्तरं
मध्येमार्गमुपास्य पूर्णविधिना तीर्थानि गच्छन् कृती ॥
प्रापत् पूर्वपयोनिधेस्तटगतं नीलाचलं वत्सरं
सावित्रीं प्रजपन्नुवास विधिना तत्रापि शाकाशनः ॥ १५ ॥

एवं हायनपञ्चकेन विधिवत्तीर्थान्युपास्यात्मन-
स्तातादेः पितृलोकपोषणकरान् पिण्डान् गयादौ ददत् ॥
प्रापच्छ्रीमदनान्तकस्य नगरीं वाराणसीं यां श्रुति-
र्व्याचष्टे शिवरूपिणीं सुरनदीपूराविमुक्तां सदा ॥ १६ ॥

काशीरुद्रतनूः शिवा विसलति ज्ञानं यया देहिना-
मित्युक्तं निगमे किमन्यदधिकं वक्तुं क्षमः स्याज्जनः ॥
यत्र प्राणवियोगकालजपरब्रह्मोपदेशाच्छिवः
कीटादीनपि साधनैर्विरहितान् मुक्तान् करोतीत्यपि ॥ १७ ॥

स्थित्वा यत्र दिनत्रयं विधिवशात् कुत्रापि जीवो मृतः
स्यात् सोऽप्यत्र परत्र जन्मनि ततो मृत्वा भवेन् मुक्तिभाक् ॥
पुर्यो यद्यपि सप्त मुक्तिफलदा अन्या अयोध्यादयः
प्रापय्यात्र विमुक्तिदा न तु पुनः स्वातन्त्र्यतः प्राणिनाम् ॥ १८ ॥

येऽप्येनामनपेक्ष्य मुक्तिजनकास्तीर्थाः प्रयागादय-
स्ते सर्वे निवसन्ति पञ्चदशभिः स्वाभिः कलाभिस्त्वह ॥
स्वस्थाने कलयैकयेत्यमखिला रामेश्वराद्यास्तुरा
नद्यः पुण्यतमाः सरांसि मुनयः सिद्धादयः सागराः ॥ १९ ॥

अद्याप्यत्र निवासिनो बुधवराः संन्यासिनः कारवो
दासाद्या वणिजः कुकर्मनिरता धूर्ता विटा दाम्भिकाः ॥
वैद्यास्तन्त्रविशारदाः कविवरा देवप्रिया याज्ञिकाः
स्वेस्वे कर्मणि देवतुल्यमतयो दृश्यन्त एव स्फुटम् ॥ २० ॥

इत्याद्युक्तं स्कन्दमुख्यैः पुराणै-
र्देवप्रष्टैर्व्यासमुख्यैर्मुनीन्द्रैः ॥
यत्तत्र स्यान्नो विवादः कुशाग्र-
बुद्ध्यात्रत्यं पश्यतां वस्तु सर्वम् ॥ २१ ॥

तत्तत्सङ्गात्तत्तदूहां वितत्य
सर्वेषां या तत्तदज्ञानहन्त्री ॥
तत्तज्ज्ञानात् प्राणिनां शं विधत्ते
सा किं काशी नो शिवा शन्तमास्तु ॥ २२ ॥

तत्तद्वस्त्वज्ञानदुःखे निमग्नं
जीवं ब्रह्मं तत्रतत्रामनन्ति ॥
एवं तत्तद्वस्तुतत्त्वावबोध-
सौख्यं तत्तन्मुक्तिरूपं प्रसिद्धम् ॥ २३ ॥

वस्तूनां यस्तत्त्वबोधः समेषाम्
पूर्णं ज्ञानं निर्विशेषं स मोक्षः ॥
तत्संसिद्धिः काशिवासाद् ध्रुवं स्या-
दित्येषा सत्सङ्गतो मोक्षदात्री ॥ २४ ॥

एतेनोक्तं पापिनां काशिकैषा
तुल्या ज्ञेया कीकटेनेति यत्तत् ॥
युक्तं यस्माद् वस्तुतत्त्वानभिज्ञ-
प्रावादीनां काशिवासान् मुक्तिः ॥ २५ ॥

मृद्प्रावादिव्यूहरूपा न काशी
किं तु ज्ञानव्यूहरूपैव सेष्टा ॥
नो चेत् सर्वा ज्ञानिनां काशिका भू-
रित्याद्युक्तं नैगमं नो घटेत ॥ २६ ॥

देशाशादेः पूर्वताद्या उपाधा-
 वारोप्यन्ते मृज्जलाद्येषु धर्माः ॥
 एवं तत्त्वाज्ञाननाशाद्युपाधौ
 काशीत्वादि प्रस्तरादौ प्रसिद्धम् ॥ २९ ॥

तत्तद्वस्तूत्कृष्टमर्मज्ञसङ्गात्
 तत्तत्तत्त्वं ज्ञायते काशिवासात् ॥
 एवं सर्वाज्ञाननाशात् क्रमेण
 मुक्तिः सिद्धा नात्र किं चित् परोक्षम् ॥ २८ ॥

येषां पक्षे बुद्धिवृत्तिप्रवाह-
 रोधा मोक्षो बुद्धिनाशोऽथ वा सः ॥
 तेषां योगे कापिलादौ स्थिताना-
 मप्येषा स्यान् मुक्तिदात्रीति सिद्धम् ॥ २९ ॥

सर्वेषां स्वज्ञानगम्ये प्रसिद्धा
 बुद्धेर्वृत्तिर्धीमतां पामराणाम् ॥
 एवं वस्त्वाकस्मिकं बुद्ध्यगम्यम्
 दृष्ट्वा बुद्धेर्नाशरोधौ प्रसिद्धौ ॥ ३० ॥

काशीस्थेष्वकस्मिकत्वावबोधः
 सूक्ष्मं वस्तुष्वीक्षमाणस्य न स्यात् ॥
 कस्य क्वापीत्यस्य संभावनैव
 नास्तीत्येषा तन्मते मोक्षदात्री ॥ ३१ ॥

दिनत्रयं य स्थितिमत्र लब्ध्वा
 देशान्तरं निर्गतवान् मनुष्यः ॥
 अत्रत्यवस्तूनि स यावदायु-
 नं विस्मरेदन्यविलक्षणत्वात् ॥ ३२ ॥

ततः शरीरच्युतिकालजेन
 दूढानुरागेण लभेत शाश्वयाम् ॥
 उत्पत्तिमत्रत्यजनस्य तु प्राक्
 प्रदर्शितैवाशुविमुक्तिरीतिः ॥ ३३ ॥
 आकर्ण्य काशीमहिमानमत्र
 समागतः प्राणवियोगकाले ॥
 यद्वा निजात्युत्कटपुण्यराशे-
 रामुष्मिकात् प्राप्त इहैहिकाद् वा ॥ ३४ ॥
 कथं चिदप्यत्र समागतस्य
 प्राणान्तकालेऽखिलवस्तुतत्त्वम् ॥
 प्रागुक्तरीत्या स्मरतो विमुक्ति-
 र्युक्ता न चित्रास्पदतामुपैति ॥ ३५ ॥
 दूढानुरागेण निजेष्टहेतू-
 नन्यान् समासादयते क्रमेण ॥
 ततस्तु सर्वेष्टनिदानमुख्यो
 दूढानुरागः पुरुषस्य सिद्धः ॥ ३६ ॥
 मनःप्रभृत्यान्तरसूक्ष्मदेहात्
 स्थूलस्य देहस्य वियोग इष्टः ॥
 प्राणोत्क्रमो नाम न चित्तवृत्ति-
 नाशादिरिष्येत तदापि धीर्धैः ॥ ३७ ॥
 एवं तु देहावसितेः क्षणेऽयं
 यं भावमुत्कः स्मरति प्रकर्षात् ॥
 जीवस्तदाप्तेरनुकूलदेहा-
 द्याप्नोति रागादिति सुप्रसिद्धम् ॥ ३८ ॥

काश्यां शरीरं जहतो जनस्या-
त्रत्येषु वस्तुष्वनुरागवृद्धिः ॥
तत्तत्त्वबोधाय भवेदवश्यं
तदेत्युपर्युक्तदिशा स मुक्तः ॥ ३६ ॥

एवं प्रयागादिषु सर्वतीर्था-
दिषूहनीयं स्वधिया यथेष्टम् ॥
यथासमावेशमिहत्यजन्मा-
न्तरस्थमुक्त्यादिनिमित्ततादि ॥ ४० ॥

गङ्गाजलं कायिकमानसादि-
शुद्धिप्रदं सर्वजनप्रसिद्धम् ॥
तद् बुद्धिर्नैर्मल्यविधानहेतो-
र्मुक्तिं करोतीति वदन्ति सन्तः ॥ ४१ ॥

यः संध्ययोर्देवनदीतटेऽत्र
स्नात्वा स्मरंस्तिष्ठति धीरचेताः ॥
तत्कालजं तस्य सुखं स एव
जानीत नान्योऽखिलवस्तुतत्त्वम् ॥ ४२ ॥

गङ्गाप्रवाहो यदि भारतेऽस्मिन्
न स्यात्तदैषोऽपि समोऽन्यदेशैः ॥
स्यादेव देशः पुनरेनयाऽयं
सर्वाधिकः सर्वमनोऽभिरामः ॥ ४३ ॥

सैषा न यां मुञ्चति धीरधारा
तत्स्थान् पदार्थानखिलान् पुनाना ॥
निजोर्मिसंसक्तमरुद्विरस्याः
को मुक्तिदत्वे खलु संशयीत ॥ ४४ ॥

श्रीवैद्यनाथान्तिकवाटिकादि-
विविक्तसर्वतुसुखप्रदत्वात् ॥
आनन्दपूर्णत्ववनत्वमस्या
अद्यापि संदर्शयते विशेषात् ॥ ४५ ॥

गङ्गातटेऽत्युच्चविशालमत्र
केदारनाथोर्जितमन्दिरं यत् ॥
अद्यापि तत्रातुलतूर्यशब्द-
ब्रह्मापरोक्षं भवति प्रदोषे ॥ ४६ ॥

विश्वेशनीराजनदीपमाला-
ज्योतिर्मयं ब्रह्म निरीक्ष्यतेऽत्र ॥
नित्यं निशायाः प्रहरे द्वितीये
देवैर्मनुष्यैरिव सेव्यमानम् ॥ ४७ ॥

तटे जलादौ च सुरापगायाः
प्रत्यब्दमावेदयते पुरोऽस्याः ॥
दीपावली कार्तिकपञ्चदश्यो-
ज्योतिर्मयत्वं निगमादिषूक्तम् ॥ ४८ ॥

स्याद् यद्यपीहत्यसमस्तवस्तु-
तत्त्वं गिरा बोधयितुं समर्थः ॥
कश्चित् तथापीक्षणसार्थकत्व-
मभीप्सुभिर्दृश्यतमा पुरीयम् ॥ ४९ ॥

एतादृशीं मुक्तिपुरीं विहातुं
गङ्गामराः सत्पुरुषादयश्च ॥
यन् नैव शक्ताः सहसा तदेषा-
ऽविमुक्तनान्ना जगति प्रसिद्धा ॥ ५० ॥

सूर्योदयात् प्राग् निजकर्म कर्तुं
गच्छन्ति शूद्रा अवगाह्य गङ्गाम् ॥
विश्वेश्वरादीन् परितोष्य देवान्
गङ्गाजलाद्यैरधुनापि यत्र ॥ ५१ ॥

ताम्बूलकारा दधिदुग्धभक्ष्य-
भोज्यादिविक्रेतवराश्च यत्र ॥
स्वस्वापणस्थाः कमपि स्पृशन्ति
नैवाधुनोज्झन्त्यपि दूरतस्ते ॥ ५२ ॥

ताम्बूलवल्लीदलवीटिकादीन्
क्रेतुः करे तन्निहितान् पृथिव्याम् ॥
संगृह्यते गाङ्गाजलेन सम्यक्
प्रक्षाल्य तन्मूल्यपणान् स्वभाण्डे ॥ ५३ ॥

प्राप्यात्र गङ्गामणिकर्णिकादि-
क्षानादिकांस्तीर्थविधीन् समाप्य ॥
मासत्रयेणात्र निवासमैच्छच्
छरीरपातावधिकं स धीमान् ॥ ५४ ॥

अथ क्रमेणामलचित्तवृत्ति-
राहारशुद्ध्या तपसा जपाद्यैः ॥
निजैहिकामुष्मिकदुःखमूलं
समूलघातं स विहन्तुमैच्छत् ॥ ५५ ॥

तत्कारणान्येष धिया विचिन्वन्
वैराग्यमेवाजगणत् पुरस्तात् ॥
विवेकिनो दुःखकराः समस्ता-
स्तापादिदुःखैर्विषया यदेते ॥ ५६ ॥

वेगाल्लघोस्तीव्रतराद् यथा वा
दोला विधावत्युभयत्र पार्श्वे ॥
तद्वेगवृद्ध्यादिकमेकपार्श्वे-
ऽसंभाव्यमिच्छन् न भवेत् कृतार्थः ॥ ५७ ॥

तथा समस्ता विषयाः समेन
सुखेन दुःखेन च पूर्यमाणाः ॥
तत्रैकवृद्धिं मनुजोऽन्यहानि-
मिच्छन् कृतार्थो भविता कथं सः ॥ ५८ ॥

यत्नात् सुखं वर्द्धयितुं स्वकीयं
जनोऽभिलष्यत्यनिशं सुतादीन् ॥
सहैव दुःखस्य सुखेन वृद्धौ
पश्चात् स्वमौढ्यात् परितापमेति ॥ ५९ ॥

एवं सुखादिष्वनिशं विमूढाः
सुखेच्छया ताननुधावमानाः ॥
क्लिश्यन्ति तत्त्यागनिगूढमार्गा-
ज्ञानादशक्ताः सहसा विहातुम् ॥ ६० ॥

वस्त्वन्तरस्य ग्रहणं विना स्यात्
त्यागः कथंकारमशेषभावे ॥
सदानुरक्तं मनुजस्य चित्त-
मेकान्ततो निर्विषयं कथं स्यात् ॥ ६१ ॥

इदं न वाच्यं यत आत्मनिष्ठो
जनस्य चेतःपरिणाम आस्ते ॥
सदैव तत्तद्विषयत्वबुद्धि-
भ्रान्तिस्तु लोकस्य निजात्मनि स्यात् ॥ ६२ ॥

रज्जुर्यथा सर्पधिया भ्रमेण
जनस्य चित्तेन पुरा गृहीता ॥
तद्भ्रान्तिनाशे भुजगत्वमस्यां
मर्तौ भवेन् नो विषयः कदा चित् ॥ ६३ ॥

अस्या न वस्त्वन्तरगोचरत्वं
किं त्वात्तसर्पादिविमोषमात्रे ॥
सत्यप्यमुष्यां विषयः पुरासीद्
यो रज्जुभागः स पुनस्तथास्ते ॥ ६४ ॥

घटादिबुद्धावपि तद्वदेव
विशेष्यता स्वात्मन एव नित्यम् ॥
भ्रान्त्या तु तत्तद्विषयावभासे
विशेषणत्वेन विभिन्नरूपः ॥ ६५ ॥

ततस्तु तत्तद्विषयप्रमोष-
मात्रेण तस्या विषयो निजात्मा ॥
वस्त्वन्तरस्याग्रहणेऽपि सिद्धः
शेषान् न वा निर्विषयत्वमस्याः ॥ ६६ ॥

यद्वा सुषुप्त्यादिनिदर्शनेन
धीसंततिर्निर्विषया कदा चित् ॥
स्फुरेत् कदा चिद् विषयानुरक्ते-
त्येवं सुधीभिः परिकल्पनीयम् ॥ ६७ ॥

एवं त्वशेषैर्विषयैर्वियुक्ता-
ऽप्येषा चिरं तिष्ठति निर्विशेषम् ॥
का वा क्षतिर्यद् विषयानुरागः
सदातनोऽस्यामुररीक्रियेत ॥ ६८ ॥

पूर्वत्र पक्षेऽखिलदुःखरूप-
घटादिमोषेऽपि सुखस्वरूपम् ॥
आत्मानमेषा विषयीकरोती-
त्येषा सुखैकाकृतिरिष्यते धीः ॥ ६६ ॥

सर्वोऽपि जन्तुः शयनं विना नो
जीवत्यदः कामयते च सर्वः ॥
सुप्तोत्थितस्तत्समयस्य सौख्यं
सर्वः स्मरत्यत्र च नो विवादः ॥ ७० ॥

ग्रान्त्या महत्या परिखेदितोऽपि
रुजापि शोकादिपराहतोऽपि ॥
सुप्त्वा मर्तौ स्थूलशरीरकेऽपि
स्वस्थत्वमाप्नोत्यखिलो हि जन्तुः ॥ ७१ ॥

तदा तु नासीद् विषयस्य बुद्धिः
कस्यापि सौख्यं तु कुतस्तदीयम् ॥
तस्मात् तदा धीविषयो य आत्मा
सुखस्वरूपः स सदाभ्युपेयः ॥ ७२ ॥

यस्मै प्रयत्नः सकलोऽपि यच्च च
नान्यार्थमेतत् सुखचिह्नमिष्टम् ॥
आत्मन्यदः संघटते सदैवे-
त्ययं सुखात्मा सकलाभ्युपेतः ॥ ७३ ॥

अन्यानधीनप्रियतास्पदत्वं
सुखातिरिक्ते न कदापि दृष्टम् ॥
आत्मन्यदः कस्य भवेन् न जन्तो-
स्तस्मादसौ सौख्यमयोऽभ्युपेयः ॥ ७४ ॥

तत्त्वं तु सर्वापि मतिर्विशेष्य-
 प्रकारताभ्यां विषयीकरोति ॥
 चैतन्यजाडो सुखदुःखरूपे
 तत्रान्त्यबाधे प्रथमस्य शेषः ॥ ७५ ॥
 सर्वत्र शेषी चितिरूप एक-
 रसः प्रकारस्तु घटादिरूपः ॥
 जडो विभिन्नचितिमात्रशेषे
 ज्ञाने तदा त्वेकरसत्वसिद्धिः ॥ ७६ ॥
 परत्र पक्षे तु निजात्मरूपं
 सुखं प्रकाशेत न सर्वबुद्धौ ॥
 किं तु स्वरूपेण घटादिरेव
 जडोऽप्यनित्यः सुखदुःखरूपः ॥ ७७ ॥
 कालादिभेदात् सुखदुःखते द्वे
 प्रत्यक्षसिद्धे न परस्परं ते ॥
 विरुद्धे एकत्र घटादिभावे
 सम्यङ् निविष्टे इति तस्य तत्त्वम् ॥ ७८ ॥
 घटादिबाधे तु सुखावशेषः
 संभाव्यते यद्यपि नो तथापि ॥
 घटादिदुःखांशविनाशमात्रं
 सुखस्वरूपं परिकल्पनीयम् ॥ ७९ ॥
 लोकेऽपि घर्मादिपराहतस्य
 ततस्तरुच्छायमुपागतस्य ॥
 सुखीति बुद्ध्या न सुखादिरूप-
 भावद्वयावश्यकतेति तत्त्वम् ॥ ८० ॥

पक्षद्वयेऽप्युक्तधियः सदैव
 हिताहितौ यद्यपि गोचरौ स्तः ॥
 तथापि दुःखस्य जिहासितत्वात्
 तद्भानिरिष्टा मनुजस्य नित्यम् ॥ ८१ ॥
 यद्यप्यमुख्या विषयो हितोऽपी-
 त्युक्ता जिहासा न घटेत तस्याः ॥
 किं तु प्रतीपं सुखगोचरत्वात्
 तामप्युपादित्सुरसौ जनः स्यात् ॥ ८२ ॥
 तथापि योऽस्यां सुखभाग एष
 दुःखांशनाशेऽपि न नाशमेता ॥
 इत्थं विनिश्चित्य न को यतेत
 दुःखांशनाशे सततं विवेकी ॥ ८३ ॥
 यद्यप्यमुष्या विषये घटादौ
 नष्टे तदीयं सुखमप्यवश्यम् ॥
 नष्टेति दुःखेन सहैव तस्या
 युक्ता जिहासा न परत्र पक्षे ॥ ८४ ॥
 तथापि दुःखांशविनाशरूपं
 नित्यं सुखं कामयते जनो यः ॥
 दुःखानुषक्तं नियतं विनाशि
 घटादिसौख्यं मतमस्य न स्यात् ॥ ८५ ॥
 यद्वा घटाद्यात्मकसौख्यदुःख-
 बाधात्मकं सर्वघटादिसौख्यात् ॥
 विलक्षणं नित्यमशेषदुःखा-
 संस्पृष्टमस्तीति नृणामभीष्टम् ॥ ८६ ॥

दुःखानुषङ्गस्तु सुखे जिहासा-
 हेतुर्मतः पक्षयुगे समानः ॥
 पयःसिताभ्यामुपसिक्तमन्नं
 को ना विषस्पृष्टमुपाददीत ॥ ८७ ॥
 लोकेऽपि यत् स्यात् प्रतिकूलमेत-
 ल्लेशोऽपि सद्यो न भवेत् स्वभावात् ॥
 यत् स्यात् तु पुंसामनुकूलमेत-
 द्राशौ न संतोष इति प्रसिद्धम् ॥ ८८ ॥
 दुःखक्षणः कल्पसमो जनानां
 क्षणोपमो भाति सुखस्य कल्पः ॥
 सुखाम्बुधौ दुःखलवानुषक्ते
 लक्ष्येत दुःखं न सुखं स्वभावात् ॥ ८९ ॥
 भोज्ये जनः स्वादुरसे सुपक्वे
 घृताप्नुते क्षीरसितादियुक्ते ॥
 अमेध्यलेशं पतितं समीक्ष्य
 नापेक्षते भोज्यगुणान् विपश्चित् ॥ ९० ॥
 एवं घटादौ विषये सुखस्य
 भागेऽधिके दुःखलवात् समे वा ॥
 दुःखस्य योगात् परिणामदर्शी
 नैवानुरज्येत कदापि विद्वान् ॥ ९१ ॥
 किं चानुरागो विषयेषु योऽयं
 निजं सुखं वर्द्धयितुं स नूनम् ॥
 यद्वा लघूकर्तुमथ स्वदुःखं
 समूलमुन्मूलयितुं किलेष्टः ॥ ९२ ॥

आद्ये न कश्चिद् विषयाभिवृद्ध्या
 निजं सुखं वर्द्धयितुं समर्थः ॥
 यतः सुखेनैव सहाभिवृद्धिः
 स्थिरीकृता दुःखमहार्णवस्य ॥ ६३ ॥
 या युक्तिरुक्ता प्रथमे घटादि-
 सुखे जिहासाङ्कुरवृद्धिहेतुः ॥
 सैवावसेयाग्रिमतत्समान-
 सुखेष्वनिष्टत्वमतेर् निदानम् ॥ ६४ ॥
 लोकेऽपि कश्चिन् न निजानभीष्ट-
 बन्धादिहेतौ सुखसाधनेऽपि ॥
 प्रवर्त्तते निन्दितसाहसार्दौ
 यो राजनीतिं श्रुतवान् कदापि ॥ ६५ ॥
 श्रुत्वापि नीतिं पुनरीदृशानि
 करोति कर्माणि विनिश्चिनोति ॥
 प्राक् कोऽपि बन्धुं पुरुषो न शक्तः
 पलायमानं भवितेति मां सः ॥ ६६ ॥
 यद् वा सुखं स्याद् बहु साहसादि-
 जन्यं भवेदल्पतरं तु दुःखम् ॥
 बन्धादिजन्यं त्विति निश्चिनोति
 ततः प्रवर्त्तते विनिन्दितेऽसौ ॥ ६७ ॥
 पलायमानोऽपि भवेत् सुबद्धो
 दुःखं बहु स्यादपि बन्धजन्यम् ॥
 स्तेयादिसौख्यादिति चान्यवार्त्ता
 प्रवृत्तिरेतस्य तु तद्विषयैव ॥ ६८ ॥

यथा प्रमा कर्मसु कर्मजालात्
 प्रवर्तयेच् चैव निवर्तयेच् च ॥
 नरं प्रवृत्त्यादिकरत्वमेवं
 भ्रमे प्रसिद्धं कतमो ह्रुवीत ॥ ९९ ॥
 यद् वा निषिद्धेऽपि नृणां प्रवृत्ती
 रागादिसंमूढधियां घटेत ॥
 यतोऽन्धबुद्धिः प्रतिघादिभिर् यस्
 तस्यानुशीतिर् न भवेद् वधादेः ॥ १०० ॥
 यद् वानभिज्ञो नृपनीतिजाल-
 स्यापि प्रवर्तेत जनश् चुरादौ ॥
 दुःखप्रदत्वेन न कर्म तेन
 तज् ज्ञातमित्येष शिशूपमानः ॥ १०१ ॥
 बालोपमोऽज्ञानवशान् मनुष्यः
 क्रोधादिमौढ्यादय वा भ्रमादेः ॥
 स्तेयादिकं यः कुरुते स पश्चाद्
 दुःखातिरेकात् परितापमेति ॥ १०२ ॥
 अतो महीपोहितनीतिमार्ग-
 मावश्यकं सत्पुरुषा विदित्वा ॥
 विविच्य दुःखाभिमतस्य मात्रां
 तत्तत्क्रियास्वन्तदृशो यतन्ते ॥ १०३ ॥
 एवं तु कश् चित् पुरुषो विवेकी
 विद्वान् स्वकीयेष्टविवृद्धिबुद्ध्या ॥
 अनिष्टपूर्णं विषये घटादौ
 न नश्वरे सूक्ष्ममतिर् यतेत ॥ १०४ ॥

भ्रान्तः स्वकीयेष्टनिजानभीष्ट-
मात्राविवेके प्रतिधादिमूढः ॥
अज्ञोऽथ वा यो विषयाभिवृद्धौ
यतेत तस्येर्त्सति दुःखमेव ॥ १०५ ॥

सुखाभिवृद्धावपि दुःखसङ्ग-
विनश्वरत्वादिविचारकर्तुः ॥
जिहासितं स्याद् विषयस्य सौख्य-
मित्युक्तमूर्द्धं पुनरत्र बोध्यम् ॥ १०६ ॥

का वा विवृद्धिर् विषये सुखानां
यतः क्रमेणैव भवन्ति भावाः ॥
धीगोचरास् तन् न पुरात्तसौख्य-
मोषं विनाऽपूर्वसुखग्रहः स्यात् ॥ १०७ ॥

प्रेमास्पदत्वं सुखलक्षणं स्यात्
तत्तत्सुखे तत् तु समानमेव ॥
तत्रेदमुत्कृष्टमदो निकृष्टं
सुखं वचोऽहेतुकमित्युक्तम् ॥ १०८ ॥

संख्याकृतं चेद् विषयोत्यसौख्या-
धिक्यं मतं तस्य न संभवोऽस्ति ॥
अनादिसंसारसुखानि जीव-
भुक्तानि को वा गणयेत् समर्थः ॥ १०९ ॥

न्यूनाधिकत्वाद्यनुरागनिष्ठं
वक्तुं न शक्यं गुरुणापि यस्मात् ॥
ततस् तु तुल्यं सकलं घटादि-
सुखं विमृश्यात्र न सज्जते ज्ञः ॥ ११० ॥

वर्षासु सौख्यं शिशिरे तु दुःखं
 वृष्टिः समानैव ददाति येभ्यः ॥
 सुखादिमात्राधिकतादिबुद्धिः
 कालाद्युपाधेः परिकल्पितैभिः ॥ १११ ॥

कश्मीरदेशेऽधिकसौख्यदायि
 वासः सदोर्णामयमन्यदेशे ॥
 तथा न तत्रापि सुखादिमात्रा
 देशाद्युपाधेः परिकल्प्यतेऽन्या ॥ ११२ ॥

श्रेष्ठमप्रधानं सुखयेन् मनुष्यं
 तद् दुःखयेदार्द्रकमुग्रपित्तम् ॥
 तत्रापि पित्ताधिकताद्युपाधेर्
 दुःखादिमात्राधिकतादिरिष्टः ॥ ११३ ॥

ततस् तु न क्वापि सुखादिमात्रा-
 धिक्यादि तत्तद्विषयप्रयुक्तम् ॥
 लोकावबोधस् तु निजभ्रमेणे-
 त्यास्थेयमेतन् मतिमत्प्रधानैः ॥ ११४ ॥

भ्रमप्रयुक्ताप्यवलोकितैव
 लोके महाव्यापृतिरज्ञजन्तोः ॥
 क्लेशावहा स्वस्य निरर्थिका च
 पतङ्गमीनद्विपसूषकादेः ॥ ११५ ॥

अतिप्रयत्नेन पतन्ति दीपे
 पतङ्गमाला निजनाशहेतौ ॥
 एवं मुखेनाददते भूषाः स्व-
 नाशस्य बीजं बडिशं प्रयत्नात् ॥ ११६ ॥

काष्ठादिजेभीमवलोक्य गर्त्तं
पतन्ति नागा निजबन्धहेतौ ॥
निजप्रयत्नत्रुटिताहिपेटी-
स्थाह्यास्यमागच्छति मूषकोऽपि ॥ ११७ ॥

देशान्तरीयो लघुमूषकोऽपि
चक्रे शलाकाकृत ऊर्द्धगत्यै ॥
शुक्रश्चलो धावति घण्टिकाग्र-
स्पष्टे शलाकावृतपञ्जरस्थः ॥ ११८ ॥

बंभ्रम्यमाणे न कदाप्युपैति
गोले शलाकाद्वय एव तिष्ठन् ॥
तावच्छलाकापरपूर्वगोऽणु-
मात्रं फलं आस्यति तु भ्रमेण ॥ ११९ ॥

जनास् तु चाञ्जल्यममुष्य दृष्ट्वा
श्रुत्वा च शब्दं लघुघण्टिकायाः ॥
तं पालयन्त्यात्मसुखाभिवृद्धौ
स्वव्यापृतौ तत्तुलनानभिज्ञाः ॥ १२० ॥

तत्तत्कलाभिज्ञजनेष्वनन्ते-
षूढं कियद्गोऽध इतः कियद्गः ॥
बलात् प्रयत्नेऽपि कृते सदैव
स्थास्यत्ययं जीव इति प्रसिद्धम् ॥ १२१ ॥

ततस् तु योऽयं विषये प्रयत्नस्
तद्वृद्धिकामैः क्रियते मनुष्यैः ॥
सोऽयं वृथैवेति विमृश्य धीमांस्
ततो विरज्येत यथार्थबुद्धिः ॥ १२२ ॥

किं चेन्नते यो विषयान् समस्ता-
नतिप्रयत्नेन धृतान् सदैव ॥
विनश्यतः को न निजेच्छया तांस्
त्यजेद् य इच्छेदनुतापशान्तिम् ॥ १२३ ॥

सूनागतोऽजोऽपि न भोजनादौ
प्रवर्तते निश्चितमृत्युबुद्धिः ॥
निश्चित्य मृत्युं यतते मनुष्यः
पापेष्वपीतो न विचित्रमन्यत् ॥ १२४ ॥

त्यागे स्थिरे यस् त्यजति स्वयं स
आनन्दमाप्नोति यशोऽपि लोके ॥
अनिच्छतो यस्य पदार्थमन्य
आच्छिन्दुरेषोऽनुतपेदकीर्तिः ॥ १२५ ॥

निजेच्छयाशु त्यजने तदीयं
सुखं विनश्येद् गिरिशेच्छया तु ॥
यदा भवेत् तत्त्यजनं तदन्तः
सुखं न नश्येदिति नैव शङ्काम् ॥ १२६ ॥

यतो घटादौ विषये सुखं यत्
तन् नेष्यमाणं त्विति निश्चितं प्राक् ॥
ततस् तु तावद् विषयोत्यदुःख-
जिहासयाशु त्यजनं मतं स्यात् ॥ १२७ ॥

किं चेयमूरीक्रियतां प्रवृत्तिर्
जनस्य नो सौख्यविवृत्सयैव ॥
किं तु स्वभावात् परिवर्तनेच्छा
सर्वत्र सिद्धैव सुखेऽपि योज्या ॥ १२८ ॥

अश्रन् नपूपादिमहार्हवस्तु-
 न्यत्यन्तदप्तो मधुरादिना यः ॥
 स तद्रसादेः परिवर्त्तनाय
 तिक्तादि वाञ्छेदिति लोकसिद्धम् ॥ १२९ ॥
 प्राप्तेषु सर्वस्य भवेज् जिहासा-
 ऽप्राप्तेषु भावेषु जिघृक्षितत्वम् ॥
 लोकस्वभावात् परिदृष्टमेवे-
 त्यस्मात् सुखे नोत्तमतादि कल्यम् ॥ १३० ॥
 तीव्रानुरागः सुरते सुभोज्ये
 प्राग् यस्य तस्यैव कृते रतादौ ॥
 नैवावशिष्येत जनस्य वाञ्छा-
 लवः प्रतीपं समुदेति तापः ॥ १३१ ॥
 नारीमयं यन्त्रमिदं नराणां
 वीर्यप्रतापादिविचूषणाय ॥
 विनिर्मितं तत्र जनो जुहोति
 निजं बलादीति विचित्रमेतत् ॥ १३२ ॥
 मेषीप्रपातान्धपरम्परां यो
 विहाय लाभादि विमृश्य पश्येत् ॥
 किं वा सुखं तस्य रतप्रसङ्गे
 दृश्येत दुःखाम्बुनिधौ प्रतीपम् ॥ १३३ ॥
 वाञ्छातिरेकोद्भवदुःखमादौ
 श्रमातिरेकः सुरते प्रवृत्ते ॥
 प्राणोत्क्रमो विन्दुनिपातकाले
 चान्ते महाग्लानिरुदेति तत्र ॥ १३४ ॥

पुत्रैषणाहेतुकमत्र लोक-

प्रवर्त्तनं स्यात् सुखमात्मजेन ॥

किं स्यान् नरस्येति विमृश्य बुद्ध्या
प्रवर्त्ततां नाम नरो हितार्थी ॥ १३५ ॥

गर्भाशयस्थे तनुजे सुखं यन्

मातुः प्रसूतेः समये च तस्य ॥

संरक्षणेऽज्ञस्य शिशोस् तदेषा
जानीत नान्यस्य समक्षमेतत् ॥ १३६ ॥

दारेष्वनुत्तमचिरन्तनबहुमूल-

रागातिरेकविकलस्य तदीयदुःखात् ॥

दुःखं पितुस् तनयरोदनकालजं यद्
वेत्त्वेष पुत्रसुखलाभसमुत्सुकस् तत् ॥ १३७ ॥

पुत्रस्य देहपरिपुष्टिमतिप्रकर्ष-

शिक्षाभिवृद्धिखलसङ्गनिवारणादौ ॥

संतोषलेशमनवाप्तवतोस् तयोस् तत्
सौख्यं न पर्वतधियामपि सुप्रसिद्धम् ॥ १३८ ॥

पुत्रस्य जातकरपीडनसंस्कृतेः स्व-

दारापकृष्टमनसः क्रमशोऽनुरक्तेः ॥

स्वस्मिन् क्षतिं समवलोकयतोस् तयोः स्याद्
दुःखं स्वरागमपहर्तुमशक्तयोस् तु ॥ १३९ ॥

परस्परं रागनिमित्तकं यत्

सुखं समुत्पद्यत एकरागे ॥

नष्टेऽन्यदीये तु समेऽधिके वा

रागे तयोरेव स दुःखदः स्यात् ॥ १४० ॥

रागप्रणाली मनुजस्य नित्य-
 मेकैव मुख्या इतरास् तु गौण्यः ॥
 तत्रैकतस् तत्परिवर्तने तु
 तत्र क्षतिस् तस्य भवेदवश्यम् ॥ १४१ ॥
 जराभिभूतस्य करिष्यतेऽयं
 सेवामितीष्टस् तनुजो जनानाम् ॥
 वैरी मृतो वा भवितेति तुल्यां
 संभावनां किं न करोति जन्तुः ॥ १४२ ॥
 सर्वेऽपि कस्यापि सुता अवश्यं
 तेषां कियन्तः परिचारकाः स्युः ॥
 पित्रोर् द्विषो वा तनयाः कियन्तो-
 ऽधिकस्य संभावनमत्र योग्यम् ॥ १४३ ॥
 कीटाः पतङ्गाः पशवो मृगाद्याः
 पुत्रा न कस्यापि भवन्ति किं वा ॥
 अनन्तसंख्याः कतमस् तु तेषां
 तातादिसेवानिरतः प्रसिद्धः ॥ १४४ ॥
 न सेवकत्वं तनयत्वधर्म-
 व्याप्यं मतं यद् धनुमत्वगेन्द्रौ ॥
 नन्द्यादयोऽन्यस्य जगत्प्रसिद्धाः
 संसेवकाः सत्यपि तातमुख्ये ॥ १४५ ॥
 को वा समर्थो निजवीर्यदर्प-
 शाली समीहेत सुतादिसेवाम् ॥
 कदाप्यशक्तौ तनुजादिसेवा-
 मालोक्य किं संकुचितो न दुःखी ॥ १४६ ॥

सेवारतः स्याद् यदि कोऽपि तस्य
 त्यागः सुतादेरतिदुःखदः स्यात् ॥
 प्राणान्तकाले निजदेहनाशा-
 दित्यादि जानन्ति न मानवाः किम् ॥ १४७ ॥

स्वर्गप्रभृत्यूर्द्धगतिर् मनुष्यैर्
 नावाप्यते चेत् तनयादिहीनैः ॥
 इत्यादिकाच् छ्रौतपुराणमुख्य-
 वाक्यात् सुतादौ समुदेति वाञ्छा ॥ १४८ ॥

आलोड्यतां तर्हि धिया श्रुतीनां
 वचांसि तद्वत् स्मृतिभारतादेः ॥
 व्याघातदोषो न परस्परं स्या-
 देषां यथेत्यं तु निगूढतत्त्वम् ॥ १४९ ॥

एकत्र पुत्रस्य गतिप्रदत्व-
 मन्यत्र तत्कर्तृकपिण्डदाने ॥
 तत्कर्तृके वाजिमखे गयादि-
 पिण्डे वृषोत्सर्गसपिण्डनादौ ॥ १५० ॥

परत्र दृष्टं निजकर्तृकेषु
 पुराणपाठादिषु काशिकादौ ॥
 वासादिषूत्कृष्टगतिप्रदत्व-
 मन्यत्र गङ्गादितटादिवासे ॥ १५१ ॥

विष्णवादिदेवापचितौ परत्रा-
 ग्निष्टोममुख्येऽपि मखे परत्र ॥
 तीर्थाटनेऽन्यत्र परत्र मन्त्र-
 जपे व्रतादौ तपसि स्मृतं तत् ॥ १५२ ॥

तत्तत्प्रतिष्ठापकतत्तदुक्त-
 वाक्येषु विस्पष्टतरं निरुक्तम् ॥
 स्वोक्तान्यकर्मस्वगतिप्रदत्व-
 मन्यत्र तद्वातयोदितेषु ॥ १५३ ॥
 तृणारणिन्यायबलेन चैषां
 चेद् धेतुताऽभीष्टतमा समेषाम् ॥
 स्वर्गादिकं प्रत्यपि सा न युक्ता
 वचोविरोधस्य दुरुदुरत्वात् ॥ १५४ ॥
 किं चात्मजायैः पितृनाकहेतोर्
 न्युप्येत पिण्डो दशगात्रमुख्यः ॥
 ततस् तु काश्यादिमृतस्य कस्माद्
 दाहादिकं तत्तनुजैः क्रियेत ॥ १५५ ॥
 एवं गयादौ मनुजेन येन
 कृतं पितृश्राद्धमसौ न कुर्यात् ॥
 प्रत्यब्दमेतस्य यतो विमुक्तिर्
 दृढैव शास्त्रप्रतिपादितास्ति ॥ १५६ ॥
 तस्माद् वचःसूक्तपुराणमुख्य-
 प्रतिष्ठितेषूक्तफलानि यानि ॥
 प्ररोचकान्येव न तत्त्वबुद्ध्या
 संयोजनीयानि पवित्रधीभिः ॥ १५७ ॥
 ततस् तु सर्वेऽपि सुतादिजन्म-
 प्रवर्तका ये विधयोऽत्र शास्त्रे ॥
 नाप्राप्तसंप्रापकता तु तेषां
 यतः प्रवृत्तिः प्रथितैव तत्र ॥ १५८ ॥

विधिप्रयुक्ता यदि मानवस्य
 प्रवृत्तिरिष्येत तनूद्ववादी ॥
 शास्त्रानभिज्ञाः श्वशृगालमुख्याः
 कथं प्रवृत्ता अधिकं नरेभ्यः ॥ १५६ ॥
 तस्माद् यथा कूर्मशशादिमांस-
 भुक्तेर विधानं परिसंख्ययैव ॥
 दोषाधिकत्वं तदुपात्तजन्तु-
 भिन्नामिषे बोधयितुं प्रवृत्तम् ॥ १६० ॥
 तथैव पुत्रादिजनुर्विधान-
 परं वचो योजयितव्यमत्र ॥
 रागात् प्रवृत्तेरुभयत्र सिद्धा-
 वेको विधिर् नान्य इदं न युक्तम् ॥ १६१ ॥
 अत्यन्तमप्राप्तपदार्थसार्थ-
 प्रवर्तकत्वं जगति प्रसिद्धम् ॥
 विधेरपूर्वस्य तु लक्षणं यत्
 प्राप्तानुवादेऽत्र न तद् घटेत ॥ १६२ ॥
 औताद्यपूर्वविधिगोचरभक्तिमात्र-
 हेतुप्रवृत्तिविषयत्वमभीष्टमेवम् ॥
 धर्मस्य लक्षणमिदं न घटेत पुत्रा-
 द्युत्पादनादिषु सदैव समीहितेषु ॥ १६३ ॥
 मन्वादिमुन्यभिहितत्वबलादमीषां
 कल्येत सूनुजनिदाररतादिकानाम् ॥
 धर्मत्वमेवमपरेषु तदुक्तमूत्र-
 त्यागादिकेष्वपि न किं परिकल्यते तत् ॥ १६४ ॥

आहारमैथुनभयादिशरीरधर्मा
धर्मा भवेयुर्ज्ञेयैः कथितत्वमात्रात् ॥
सर्वेऽपि कीटपशुपक्षिसरीसृपाद्यास्
तत्रैव नित्यनिरता अतिधार्मिकाः स्युः ॥ १६५ ॥

यद् वेष्यतामपरलोकसुखप्रदत्वं
धर्मस्य लक्षणमदोऽपि न संघटेत ॥
पुत्रादिजन्मसुरतादिषु दृष्टसौख्य-
वृद्धिप्रदेषु परलोकसुखाप्रदत्वात् ॥ १६६ ॥

मीमांसकैरपि निरुक्तमिदं विचार्य
यत्रावलोकितमिहत्यसुखप्रदत्वम् ॥
तन् नापरत्र सुखदं परिकल्पनीयं
कर्मेति लाघवबलं समुपाददानैः ॥ १६७ ॥

रागप्रवृत्तिविषयेऽखिलदेहधर्मं
धर्मत्वमिष्टमभविष्यदिहैव लोके ॥
सौख्यप्रदे स्वपनभोजनमैथुनादौ
चित्रास्पदं किमभविष्यदितोऽपि जन्तोः ॥ १६८ ॥

तस्माद् विधायकवचांसि महर्षिधर्म-
शास्त्रे प्रतिष्ठिततमान्यथ वा पुराणे ॥
अन्यत्र वापि निगमादिषु तानि धीरैर्
योज्यानि नाक्षरपदार्थबलादमीषाम् ॥ १६९ ॥

मानत्वमप्यभिमतं नयनादिनिष्ठं
मानान्तरानधिगतावगमक्षमत्वम् ॥
स्याद् बोधयत्यखिललौकिकमानसिद्धां
लोकप्रवृत्तिमिह मापकता न शब्दे ॥ १७० ॥

यं कश्चिदेव विरलः पुरुषोऽत्र धर्म-
 मीशीत साधयितुमेष पुमर्थ इष्टः ॥
 कीटादिकैरपि निरन्तरसाधितेषु
 स्वापादिकेषु कथमुक्तपुमर्थता स्यात् ॥ १७१ ॥
 शास्त्रत्वमप्यभिमतं मतिमद्वाराणा-
 मन्याप्रसिद्धपुरुषार्थमतिप्रदत्वम् ॥
 आपामरप्रथितरागलवाधिगम्य-
 स्वापादिबोधकवचसु न तद् घटेत ॥ १७२ ॥
 मानान्तरानधिगतार्थविधायकानि
 मन्वादिशास्त्रपठितानि वचांसि न स्युः ॥
 वैयर्थ्यमापतति तद्वचसां प्रसिद्ध-
 रागप्रवृत्तिमवबोधयतामनिष्टम् ॥ १७३ ॥
 तस्माद् वचांसि निगमादिषु यानि लोक-
 सिद्धप्रवृत्त्यवगमाय महर्षिवर्यैः ॥
 उक्तानि तानि सहजां पुरुषप्रवृत्तिं
 रुद्धा भवन्ति न निरर्थकतास्पदानि ॥ १७४ ॥
 रागात् प्रसिद्धां पुरुषप्रवृत्तिं
 निवर्तयेत् क्वाप्यवशेषयेच्च ॥
 मीमांसकास् तं परिसंख्ययाहुर
 नाम्ना द्वितीयं विधिमात्मतन्त्रे ॥ १७५ ॥
 यथानुरागात् पुरुषप्रवृत्तिं
 श्वादेः पले पञ्चनखस्य सिद्धाम् ॥
 श्वादेर् निरुन्धीत शशादिमांसे-
 ऽवशेषयेद् यः स विधिर् द्वितीयः ॥ १७६ ॥

यद्यप्यृषिप्रोक्तवचस्सु नैव
 नजादिकं क्वापि विधौ द्वितीये ॥
 आलोक्यते वा विनिवर्तनीय-
 श्चाद्यामिषस्याप्यभिधायिशब्दः ॥ १११ ॥
 तथापि वाक्येऽत्र निरर्थकत्व-
 भिया नजाक्षेपजघन्यवृत्ती ॥
 कल्ये तथात्वे तु शशादिशब्दाः
 स्वशक्यभिन्नप्रकृतार्थकाः स्युः ॥ ११८ ॥
 जघन्यवृत्त्यापि पदं स्वशक्य-
 भिन्नं तमर्थं सहसाभिदध्यात् ॥
 यः स्वीयवाक्ये प्रकृतोऽपि केन
 रूपेण वोक्तः सति संभवे स्यात् ॥ ११९ ॥
 असंभवेऽप्यप्रकृतं तमेव
 जघन्यवृत्त्याभिदधाति शब्दः ॥
 वक्तुर् धियो यो विषयोऽन्यथा तु
 कस्यापि बोधो न हि संशयात् स्यात् ॥ १२० ॥
 एवं तु खड्गः शशकूर्मगोधा-
 शल्लक्य आद्या इति धर्मशास्त्रे ॥
 उक्तिः स्फुटा पञ्चनखस्य यास्ति
 न तद्वलादन्यनिषेधकत्वम् ॥ १२१ ॥
 युक्तं च तद् यत् प्रकृतस्य बुद्ध्या-
 पेक्षा भवेन् नाप्रकृतस्य शीघ्रम् ॥
 विधौ निषेधे प्रकृतानपेक्षे
 स्याद् गौरवं ज्ञानकृतं विलम्बात् ॥ १२२ ॥

ततस् तु खङ्गादिविधौ शशादि-
पदस्य तद्विन्नपदार्थकत्वात् ॥

नञः समाक्षेपबलाच् छशादि-
भिन्ना न भक्ष्या इति चार्थबोधः ॥ १८३ ॥

तत्रापि नापञ्चनखस्य किं तु
निषेधनं पञ्चनखस्य तेन ॥
वाक्येन शब्दात् प्रकृतोऽस्ति योऽर्थस्
तस्यैव नान्यस्य गुरुत्वभीतेः ॥ १८४ ॥

एवं तु सर्वत्र विधिर् द्वितीयो
निषेधमात्रावगतौ समर्थः ॥
विधायकत्वं तु तमंशमेवा-
दायास्य शास्त्रादिषु सुप्रसिद्धम् ॥ १८५ ॥

यद् वा न नञ् तत्र वचस्युपात्तः
स्फुटं ततो नास्य निषेधकत्वम् ॥
ततो विधित्वादपरं किमन्यल्
लिङादियुक्तेऽत्र घटेत वाक्ये ॥ १८६ ॥

भङ्गान्तरेणास्य निषेधकत्व-
फलं तु पापातिशयावबोधः ॥
निषेध्यवर्गे शशाकादिके तु
पापप्रदत्वावगतिश् च नूनम् ॥ १८७ ॥
शशादिभिन्नस्य निषेधमात्रे
वाक्यात् कृते केन शशादिके स्यात् ॥
पापप्रदत्वावगतिस् तदन्ये-
ष्वत्यन्तपापप्रदतामतिश् च ॥ १८८ ॥

यद्यप्यमुष्मिन्स् तु विधौ द्वितीये
दोषोऽधिकः स्वार्थविहानिमुख्यः ॥
भवेदवश्यं सहनीय एष
विधानवैयर्थ्यबलाद् विधिर्ज्ञैः ॥ १८६ ॥
ऋतावुपेयात् पुरुषः स्वभार्या-
मेषोऽपि नापूर्वविधिः प्रवृत्तेः ॥
सर्वेषु दारेषु सदैव रागात्
सिद्ध्या विधिः किं तु मतो द्वितीयः ॥ १८७ ॥
यत् त्वस्य वाक्यस्य नियामकत्व-
माचक्षते लाघवमाददानाः ॥
प्रागुक्तदोषाननुसंधाना
विधौ द्वितीये तदयुक्तमेव ॥ १८९ ॥
यतो यदा लाघवयुक्प्रकार-
माश्रय वाक्यं न भवेत् कृतार्थम् ॥
तदापि भीतिर् गुरुता कृता स्यात्
तिलाज्जलिस् तर्हि विधौ द्वितीये ॥ १९२ ॥
तस्माद् गुरुत्वं यदि लाघवस्य
स्यात् संभवो दूषणमस्ति तर्हि ॥
यदा न लभ्येत लघुः प्रकारः
कश् चित् तदा दूषणता न तत्र ॥ १९३ ॥
विज्ञानभिप्रेततमत्वभिन्नं
किं दूषणत्वं गुरुतागतं स्यात् ॥
का वा लघुत्वं गुणता बुधेष्ट-
तमत्वभिन्नाप्युररीक्रियेत ॥ १९४ ॥

ततस् तु यत्रास्ति गतिद्वयस्य
 संभावना तत्र गुरुप्रकारः ॥
 त्यज्येत धीरैरिति तस्य सिद्धं
 स्याद् दूषणत्वं लघुतानिरूप्यम् ॥ १९५ ॥
 यत्र त्वनेको न भवेत् प्रकारः
 किं त्वेक एवाक्षरयोजनादौ ॥
 लघुर् गुरुर् वाऽस्तु स एव धीरै-
 रादास्यते तद् गुणतैव तत्र ॥ १९६ ॥
 लोकेऽपि पन्थाः कुटिलो न विज्ञे-
 रादीयते स्यात् सरलोऽपि यत्र ॥
 यत्रैक एवास्ति स एव वक्रो-
 ऽप्यादास्यते सद्भिरिति प्रसिद्धम् ॥ १९७ ॥
 एवं च दाराभिगमावबोध-
 क्षमेऽत्र वाक्ये विधिता तृतीया ॥
 न संघटेतेति विधित्वमस्य
 द्वितीयमेवाभ्युपगम्यते ज्ञैः ॥ १९८ ॥
 नासावपूर्वोऽपि विधिर् घटेत
 यतोऽप्रसिद्धस्य विधायको यः ॥
 धर्मस्य दुःखोपचितस्य शास्त्रे
 मतम् त्वपूर्वः प्रथमो विधिः सः ॥ १९९ ॥
 यथार्द्रवस्त्रत्वमुखस्य दुःख-
 प्रदस्य शीतादिऋतौ विधिर् यः ॥
 अत्यन्तमप्राप्तमसौ विधत्ते
 तस्मादपूर्वो विधिरेष चाद्यः ॥ २०० ॥

न चात्र दाराभिगमः कथं चि-
दप्राप्त इत्यस्य विधिस् त्वयं यः ॥

नापूर्वतामर्हति धीरधीभि-
रित्यप्यवश्यं स्मरणीयमत्र ॥ २०१ ॥

प्राप्नोति पक्षे विधिमन्तरा यः
प्राप्नोति नाप्यस्य विधायको यः ॥
सोऽयं तृतीयो नियमो विधिः स्या-
दित्यामनन्त्युत्तमविध्युपज्ञाः ॥ २०२ ॥

यथावघातो वितुषीक्रियायै
प्राप्नोति पक्षे नखकर्तनेन ॥
फलस्य सिद्धौ तु न तण्डुलानां
प्राप्नोति चेत्यस्य विधिस् तृतीयः ॥ २०३ ॥

तुल्यं फलं यद्यपि तण्डुलानां
स्वरूपनिष्पत्तिरिहावघातात् ॥
निकर्तनाच्चापि नखैस् तथापि
विधिस् तु पुण्यावगमाय तस्य ॥ २०४ ॥

सर्वत्र चैतस्य विधेरदृष्ट-
फलावबोधक्षमतैव विज्ञैः ॥
अङ्गीकृता तुल्यफलस्य सिद्धा-
वप्येकबीजस्य नियामकत्वात् ॥ २०५ ॥

ब्रीहीन् निकृत्याप्यवहत्य तुल्यं
प्राप्नोति दृष्टं फलमत्र लोकः ॥
ततस् तु यद् ब्रीह्यवघातमेव
विधिर् विधत्ते स निरर्थकः स्यात् ॥ २०६ ॥

ततस् तु वाक्यं स्वनिरर्थकत्व-
दोषापनुत्तै पुरुषस्य पुण्यम् ॥
प्रकल्पयेत् सार्थकता तदाऽस्य
स्पष्टैव पुण्यावगतिक्षमत्वात् ॥ २०७ ॥

निकर्तनादौ न विधिः समर्थो-
ऽयं पापपुण्याद्यवबोधने तु ॥
यतोऽवघातेऽवगमय्य पुण्य-
संपादकत्वं चरितार्थ एषः ॥ २०८ ॥

यद्यप्यमूढग्विषयेऽपि पूर्व-
प्रोक्तामिषप्राशनवाक्यतुल्यम् ॥
निकर्तनादेर् दुरितप्रदत्व-
बोधप्रकृत्या विधिसार्थकत्वम् ॥ २०९ ॥

संभाव्यतेऽथापि निरुक्तदोष-
ग्रासाद् द्वितीयो न विधिर् विधिर्ज्ञैः ॥
अङ्गीकृतो यत्र तु नास्ति का चि-
दन्या गतिस् तत्र स एव युक्तः ॥ २१० ॥

शशादिवाक्यं शशकादिमांसा-
शनेऽपि धर्मं परिकल्प्य तद्वत् ॥
स्यात् सार्थकं कुकुरमुख्यमांसा-
शनेऽप्युदासीनमदो न किं स्यात् ॥ २११ ॥

पुण्यावबोधेऽपि शशादिवाक्य-
स्यानर्थकत्वं तदवस्थमेव ॥
यतो जनानां सततं प्रवृत्तिः
सिद्धैव तत्रेति किमस्य कृत्यम् ॥ २१२ ॥

पुण्यावबोधोऽपि जनप्रवृत्त्यु-
 त्पादाय नूनं मुनिभिः क्रियेत ॥
 वाक्यैः स्वकीयैरथ तस्य रागात्
 सिद्धौ कथं वाक्यकृतार्थता स्यात् ॥ २१३ ॥
 ततस् तु तद्वाक्यनिरर्थकत्वा-
 पनोदनायैव शशादिवाक्ये ॥
 पापप्रदत्वावगतिक्षमत्वं
 प्रकल्पनीयं शुनकादिमांसे ॥ २१४ ॥
 न यत्र सिद्धा तु जनप्रवृत्तिः
 पक्षे तदा पाक्षिकतत्प्रवृत्तेः ॥
 उत्पादनायावगमय्य पुण्यं
 वाक्यं कृतार्थं भवतीति बोध्यम् ॥ २१५ ॥
 एवं च तद्वाक्यकृतार्थताया
 जघन्यवृत्त्यादिकमन्तरापि ॥
 सिद्धौ न शक्यं नखकर्त्तनादा-
 वधावहत्वं वचनेन बोद्धुम् ॥ २१६ ॥
 यदावघातो न नखैर् निवृत्तिर्
 यदा निवृत्तिर् न तदावघातः ॥
 प्राप्नोति साध्यं यदि सिद्धमेक-
 बीजेन वाञ्छेत् कतमस् तदाऽन्यत् ॥ २१७ ॥
 मांसेषु सर्वेषु नृणां प्रवृत्तिर्
 न पाक्षिकी क्वापि रसस्य भेदात् ॥
 परस्परं तद् युगपत् समेषां
 प्राप्या न चायं नियमो विधिः स्यात् ॥ २१८ ॥

एवं स्वकीयेषु परेषु नृणां
 दारेषु सिद्धा पशुवत् प्रवृत्तिः ॥
 तत्रान्यदारेषु जनप्रवृत्ति-
 रोधाय वाक्यं चरितार्थमेतत् ॥ २१६ ॥
 यद्वानृतावप्यृतुषु प्रवृत्तिः
 सिद्धैव लोकस्य पशूपमाना ॥
 तत्रानृतौ तत्प्रतिषेधनाय
 मन्वादिभिर् वाक्यमिदं प्रणीतम् ॥ २२० ॥
 यदा तु वाक्यस्य नियामकत्वं
 स्यादस्य तर्ह्येतदशक्तमेव ॥
 दारान्तरस्याभिगमेऽघदत्व-
 बोधे बुधैरित्यपि बोध्यमत्र ॥ २२१ ॥
 किं चास्य वाक्यस्य नियामकत्वे
 स्वकीयदाराभिगमे जनानाम् ॥
 धर्मत्वमेतद्वचसावगम्यं
 तद् बाधितं प्राक्कथितप्रकारैः ॥ २२२ ॥
 यस्यावघातेन जनस्य सिद्धा-
 ऽन्यथैव लब्धुः फलमेतदीया ॥
 नूत्ना प्रवृत्तिर् वचनात् तदानी-
 मुत्पादनीया सुकृतत्वबोधात् ॥ २२३ ॥
 ततस् तु तत्रावहतौ वृषत्व-
 बोधाय वाक्यं कथितं पुरस्तात् ॥
 नियामकं यत् तदबाधितार्थ-
 मेवेति सूक्ष्मं सुनिरीक्षणीयम् ॥ २२४ ॥

दारेषु लोकस्य तु या प्रवृत्तिः
 सा पाक्षिकी नेत्युदितं पुरैव ॥
 अनेकशस् तद्विधिरेष नाल-
 मपूर्वबोधाय धियेति चिन्त्यम् ॥ २२५ ॥
 उक्तापि ये त्वस्य नियामकत्वं
 स्वकीयदारागमने वदन्ति ॥
 पापावहत्वावगमप्रदत्व-
 मापातरम्यं कथनं तु तेषाम् ॥ २२६ ॥
 यस्मान् न वाक्यमवघातविधायकं यत्
 तत् कर्त्तनादिषु विबोधयतीति किं चित् ॥
 पुण्यप्रदत्वमथ वा वृजिनावहत्व-
 मुक्तं पुरैव तदिहाप्यवलोचनीयम् ॥ २२७ ॥
 एवं तु तद् वचनमेनसि वा वृषे वो-
 दासीनमेव नखकर्त्तनमुख्यनिष्ठे ॥
 एवं स्वदारगमनादिविधिर् यथाय-
 मप्यन्यदारगमनेऽपि तटस्थ एव ॥ २२८ ॥
 धान्यावघातविधिनावहतेरभावे
 पापं न शक्यमवबोधयितुं यथैवम् ॥
 दारप्रसङ्गविधिनापि रतेरभावे
 शक्यं न पापमवबोधयितुं कथं चित् ॥ २२९ ॥
 तत्पुण्यलाभविरहो यदि संमतः स्यात्
 पाप्मा तदा तु न कृतावहतिर् जनैर् येः ॥
 सर्वेऽपि ते निरयगामिन एव नूनं
 संप्रादितान्यसुकृता अपि संभवेयुः ॥ २३० ॥

यागप्रवृत्तपुरुषस्य मतोऽवघाता-
 भावो यदा वृजिनदायितया तदा तु ॥
 क्रत्वङ्गताऽवहननेऽपि न कल्यते किं
 किं कल्यते वृजिनताऽवहतेरभावे ॥ २३१ ॥
 यज्ञप्रसक्तमनुजेन यदाऽवघातो
 नाकारि येन किमु तस्य मखांशहानेः ॥
 अन्यत् किमप्यभिमतं वृजिनं न चेत् स्या-
 दास्थेयमस्य मखपूर्त्तिकरत्वमेव ॥ २३२ ॥
 तस्मान् नियामकतयाऽभिमतं स्वदार-
 रत्यादिबोधकवचो यदि तर्हि तन् न ॥
 ईशीत पापमवबोधयितुं कदापि
 दारागमे तदिति सूक्ष्मधियावसेयम् ॥ २३३ ॥
 भार्यागमस्य विरहे यदि पापता स्या-
 दिष्टा तदा तु यतिवर्णिवनस्थमुख्याः ॥
 सर्वेऽपि वृद्धुशिशुरोगिविदेशसंस्थ-
 मुख्या अवश्यमतिपातकिनो भवेयुः ॥ २३४ ॥
 पाणिग्रहं कृतवतो गृहिणो जराद्यैर्
 विघ्नैरबाधिततनोर् मनुजस्य पापम् ॥
 दाराऽगमे यदि भवेदिति तद्वचोऽर्थो-
 ऽभिप्रेत इत्यपि न युक्तियुतः प्रलापः ॥ २३५ ॥
 यस्माज् जरादिरहितत्वविशेषणानि
 कल्याणि नूनमधिकारिगतानि कस्मात् ॥
 वाक्ये क्व चिन् न पठितानि ततो गुरुत्व-
 दोषोऽपि तत्र पततीति विभावनीयम् ॥ २३६ ॥

वाक्यार्थवत्त्वफलकं यदि कल्पनं स्या-
दिष्टं तदा लघुतरो न हि कल्प्यते किम् ॥
रागप्रसक्तपुरुषप्रतिरोधकत्वात्
सार्थक्यरूप उदितोऽनुपदं प्रकारः ॥ २३७ ॥
किं च प्रकृप्तिविरहेऽपि विशेषणस्य
प्राक्प्रोक्तरोगरहितत्वमुखस्य नेदम् ॥
वाक्यं निरर्थकमघप्रतिपादकत्वाद्
वृद्धादिकेष्वपि यतो विषयोऽस्य लब्धः ॥ २३८ ॥
किं चोक्तरोगरहितत्वमुखैः प्रकारैर्
युक्तस्य पातकमिदं सुरताद्यभावे ॥
किं बोधयेत् सुतसुखानुपलब्धिभिन्नं
यद् दृष्टसत्फलमदृष्टपरं न किं चित् ॥ २३९ ॥
पुत्रादिसौख्यरहितत्वमनेन बोध्यं
स्यात् पातकं यदि तदा तु निरर्थकत्वम् ॥
स्पष्टं पुरोक्तवचसस् तदमुष्य नून-
मास्थेयमन्यविनिषेधनतत्परत्वम् ॥ २४० ॥
स्वस्योऽपि यो न कुरुते सुरतं स्वदारैः
स भ्रूणहेति वचनं तु य आत्मदारान् ॥
हित्वाऽन्यदारनिरतः प्रतिघादिना त-
त्यापस्य बोधकमिति प्रथितं बहुत्र ॥ २४१ ॥
एवं च नेदमपि वाक्यमघं स्वदारा-
सङ्गेऽवबोधयति किं तु परेषु सक्तः ॥
दारेषु पातकमुपार्जयतीति तस्मान्
नास्यापि पूर्ववचनेन विरुद्धताऽस्ति ॥ २४२ ॥

स्युश् चान्यदारनिरता यदि मानवास् तन्
 नैषां घटेत पशुवत् सुरतव्यवस्था ॥
 तर्ह्यत्युपप्लवपराः सततं मनुष्या
 जीवेयुरेव कथमित्यपि भावनीयम् ॥ २४३ ॥
 दारेषु किं च पुरुषः क्रमशः प्रवृत्त
 आपादयत्युरुतरात्मगुणांस् तु तत्र ॥
 एवं तु तुल्यगुणयोः सुरतं न कां चि-
 दापादयेद् विकृतिमन्तरतो बहिर् वा ॥ २४४ ॥
 ये चान्यमानवरतैः सुचिरात् तदीय-
 बाह्यान्तरप्रकृतिमापुरमीषु सक्तः ॥
 दारेषु ना न सुखलेशमपि त्वतीव
 दुःखं लभेत चिरमात्मविरुद्धसङ्गात् ॥ २४५ ॥
 एतेन यन् मुनिवरैरुदितं परेषु
 दारेषु सङ्गगुरुतालघुताप्रयुक्तम् ॥
 एनोगुरुत्वलघुतादि तदञ्जसापि
 व्याख्यातमेव भवतीति विभावनीयम् ॥ २४६ ॥
 यद्येकपादचिरसक्तमुपानदादि
 पादान्तरे परिहितं दशतीति सर्वैः ॥
 नित्यं जडेषु विषयेष्वनुभूयते तद्
 दारेषु तद्वदवधेयमघावहत्वम् ॥ २४७ ॥
 दारेषु भिन्नगुणदोषयुतैर् मनुष्यैर्
 भ्रष्टेषु भूरिभिरणुं कुरुते प्रसङ्गम् ॥
 यस् तत्त्वणं स उरुरोगविदीर्णदेहो
 नूनं भवेदिति विदामपरोक्षमेव ॥ २४८ ॥

या कन्यका न पुरुषान्तरदूषिताऽस्या-
 मुत्पद्यते प्रथममेव यदीयसङ्गात् ॥
 यः स्याद् गुणादिरनुकूलतमोऽस्य तस्मात्
 कन्याविवाहविधिरप्यमुमर्थमाह ॥ २४६ ॥
 मृत्सादिनूतनघटोऽपि सुराघृतादि-
 द्रव्येण येन भवति प्रथमं प्रपूर्णः ॥
 नोज्झत्यमुष्य रसगन्धमुखान् गुणादीन्
 काले चिरेऽपि विगते बहु दृष्टमेतत् ॥ २५० ॥
 स्त्रीपुंससङ्गतिनिमित्तकगर्भरक्षा
 नारीषु नैव पुरुषेषु कदापि दृष्टा ॥
 तद्वद् यथा न पुरुषेऽभिमता गुणादेः
 संक्रान्तिरन्यजनसङ्गविहीननार्याः ॥ २५१ ॥
 रोगादिकं यदुपसर्पति सङ्गमात्रान्
 नारीगतं क्व चिदिदं पुरुषान्तरस्य ॥
 सङ्गात् स्त्रियां स्वयमतिप्रबलामयस्य
 सद्भावतो भवति वेति न तत्र चित्रम् ॥ २५२ ॥
 पामादिकं यदुपसर्पति तद्युतस्य
 स्पर्शात् सहासनसहाशनमात्रतो वा ॥
 तत् किं रतेन न भयानकरोगमुख्या
 धावेयुराशु मिथ इत्यपि सुप्रसिद्धम् ॥ २५३ ॥
 यत् तु प्रकृत्यनुगतं गुणदूषणादि
 संक्रामति स्त्रियमदो न यथा तथाऽऽशु ॥
 प्रायः पुमांसमिति सर्वजनप्रसिद्ध-
 मीशीत कोऽपलपितुं मतिमान् रतिज्ञः ॥ २५४ ॥

एतेन यत् पुरुषपाणिनिपीडनं स्यान्
 नानापि दारकरपीडनमेकमेव ॥
 इत्यादिका मुनिवरोक्तिरयुक्तिकेति
 निन्दोक्तिरेव मुनिवाग्विषया परास्ता ॥ २५५ ॥
 किं चैष ना प्रतिदिनं सुरतेन गर्भं
 शक्नोति धारयितुमित्यपि सुप्रसिद्धम् ॥
 द्विस् त्रिश् च नैवमबलेति न सृष्टिहानिः
 स्यादित्यनेककरपीडनमस्य शस्तम् ॥ २५६ ॥
 यद्येकदाररतिपूरणशक्तिहीनः
 षण्ढत्वदूषणयुतोऽप्यथ वामयावी ॥
 स्यान् ना तदा परिणयान्तरमेतदेव
 नार्या विधाय मुनयोऽपि निषेधयन्ति ॥ २५७ ॥
 तत्राशयो विधिवचोगत एष एव
 संवर्द्धतां मनुजसृष्टिरियं सदैव ॥
 यस्मात् समस्तजडचेतनवस्तुतत्त-
 त्कार्यक्षमेयमिति नान्यदितः समर्थम् ॥ २५८ ॥
 भावो निषेधवचसां तु मनुष्यसृष्टिर्
 नूनं समस्तजडचेतनकार्यहेतुः ॥
 तद्बुद्ध्यशुद्धिवशतः सकलाशुचित्वं
 मा भूदशेषभवदुःखकरं तथेति ॥ २५९ ॥
 बुद्ध्युत्तमत्वकृतमेव नरस्य सर्वो-
 त्कृष्टत्वमिष्टमिति तत् परिरक्षणीयम् ॥
 सर्वैः सदा मनुजसृष्टिविवृत्सुभिस् त-
 द्धानौ यतो जगदुपप्लव एव भावी ॥ २६० ॥

यो राक्षसप्रकृतिरुग्रमतिः कदा चि-
 देकोऽपि कुत्र चिदजायत भूविभागे ॥
 तस्मात् क्रियाञ् जगदुपद्रव आबिरासी-
 दित्यादि सम्यगवगम्य यतेत सृष्टौ ॥ २६१ ॥
 या स्त्री पतिं कमपि पूर्वमुपास्य बुद्ध्या-
 प्यन्यं करिष्यति पतिं विधवापि पश्चात् ॥
 तत्सृष्टिबुद्धिपरिशुद्धिरवश्यमेव
 हीना भवेदिति बुधैरवधारणीयम् ॥ २६२ ॥
 प्रागुक्तयुक्तिमवधार्य महामनीषी
 कन्यां हतामपि विहाय नृपोत्तमस्य ॥
 आदेहपातमभवत् सततोर्द्ध्वरेता
 वाञ्छन् समस्तजनताशुभमेव भीष्मः ॥ २६३ ॥
 अन्येऽपि ये हनुमदादय उत्तमेहाः
 शक्ताश् च वीर्यमवरोधयितुं कथं चित् ॥
 तैः सृष्टिरक्षणमनुत्तममात्मवीर्यात्
 संदर्शितं न पुनरात्मजवर्द्धनाद्यैः ॥ २६४ ॥
 अद्यापि यः कथमपि स्वपरस्त्रिया ना
 सङ्गं विवर्जयितुमीष्ट इतो यथायम् ॥
 लोकस्य पालनरतो भविता तथैते
 नारीरताः शतमपीति न सुप्रसिद्धम् ॥ २६५ ॥
 तस्मान् नरैर् मतिमतां प्रवरैः सदैव
 यत्नेन दारगुणदोषगणान् समीक्ष्य ॥
 सृष्टिं चिकीर्षुभिरपि प्रतिकूलदार-
 पाणिग्रहः क्षतिकरः परिवर्जनीयः ॥ २६६ ॥

यद्येकपुंस्यकृतपाणिनिपीडनापि
 चेतोऽनुरागलवमात्रवशादयोग्या ॥
 साधुप्रजाप्रजनने पुरुषान्तरेण
 सार्द्धं तदा कृतविवाहवधूकथा का ॥ २६७ ॥
 यद्यप्यसावहतयोनिरथापि पत्यौ
 संभाषणप्रमुखबद्धमनोऽनुरागा ॥
 कीर्त्तिश्रुतेरधिकजाततदीक्षणाद्यु-
 त्कण्ठाथ वा न पुरुषान्तरसङ्गयोग्या ॥ २६८ ॥
 यादृग्गुणं तु वङ्वा सुरते सदश्व-
 मीक्षेत तत्सदृशमेव सुतादि सूते ॥
 गौर् यादृशी भवति तत्प्रसवस् तु तादृ-
 गित्यादि लोकविदितैव विचित्रताऽस्ति ॥ २६९ ॥
 तत् किं बधूषु न विचित्रतरत्वमेवं
 किं चिद् भविष्यति धियेति विचार्यते ज्ञैः ॥
 गर्भादिधारणमुखं कियदप्यमुष्य
 कार्यं स्फुटं सततमत्र दृशाऽपि दृष्ट्वा ॥ २७० ॥
 एवं च याऽहतभगा क्षतयोनिता वा
 नारी द्वितीयपतिसङ्गमुपेत्य सूते ॥
 वंशं यमेष जगदार्त्तिविवृद्धिकारी
 नूनं भवेदिति न विस्मरणीयमज्ञैः ॥ २७१ ॥
 बालैव या विधिवशाद् विधवा भवेत् सा
 वैधव्यमूलमतिकष्टमिहायुवत्त्वम् ॥
 प्राप्नोति नूनमिति तत्परिहारहेतोर्
 युक्तं द्वितीयकरपीडनमेव नार्याः ॥ २७२ ॥

किं चाबला निजसुखाय परेण पुंसा
 संगोप्य संगतिमवश्यमिहाचरेयुः ॥
 देवात् कदा चिदिह गर्भधृतिसू तदैत-
 न्निष्पातनेऽपि निजवंश्यभयाद् यतेरन् ॥ २७३ ॥
 किं चातिदुःखमबला विधवात्वमूलं
 सोढुं न शक्यति मनोजकृतान्यता या ॥
 निर्गत्य सा निजगृहान् निजपांसुलात्व-
 संरोधकानरिवदेव निरीक्षयेत् ॥ २७४ ॥
 किं च प्रतिष्ठितगृहादभिसृत्य नारी
 कामातुराधमपुमन्तरसंगता चेत् ॥
 नष्टैव तत्कुलभुवां सकला प्रतिष्ठा
 या संचितापि चिरमुत्तमतत्कुलोत्थैः ॥ २७५ ॥
 इत्यादि सम्यगवमृश्य विशेषहानि-
 बीजं निनाशयिषुभिर् विधवाविवाहः ॥
 संस्थाप्यते परमयं कथितो वितर्क
 आपातरम्य इति सूक्ष्मधिया निरीक्ष्यम् ॥ २७६ ॥
 पत्युर् वियोगजनितं तु कथं प्रशाम्येत्
 पूर्वस्य दुःखमपरैः शतशः कृतेऽपि ॥
 पाणिग्रहे सुपुरुषैरनिशं वियोग-
 संयोगशालिभिरिति प्रविवेचनीयम् ॥ २७७ ॥
 प्रेमास्पदस्य विषयस्य वियोगजन्यं
 दुःखं न शाम्यति ततोऽपि सुखप्रदस्य ॥
 संयोगतोऽपि विषयप्रकृतिर् न धीरैर्
 विज्ञायते किमिति तर्कमतिप्रधानैः ॥ २७८ ॥

कालेन नङ्गति वियोगसमुत्थदुःखं
 यत् सर्वमेव समयेन विनाशमेति ॥
 इत्यादिकं यदि विभावयते तदा तु
 व्यर्थः पुनः करनिपीडनयत्न एषः ॥ २७६ ॥
 कामज्वरार्त्तिशमनाय चिकीर्षितोऽयं
 यत्नो भवेद् यदि तदापि लघोरूपायात् ॥
 आहारलाघवमुखात् क्रियते तु शान्तिस्
 तस्याः कुतो न बहुमुन्यदिताद् यथेष्टम् ॥ २८० ॥
 संतानवृद्धिफलकोऽभिमतो यदैष
 तर्हि प्रदर्शितमनर्थकरत्वमस्याः ॥
 संस्मृत्य किं न विधवाकरपीडनस्य
 जह्याः प्रयत्नमृषिभिर्विनिवारितस्य ॥ २८१ ॥
 रण्डाविवाहजनितस् तनुजो बहूनां
 स्याद् दुःखदस् तदवरोधनजं तु दुःखम् ॥
 तस्याः परं मनसि सम्यगिदं विमृश्य
 लोकोपकारनिरतः कथमेनमिच्छेत् ॥ २८२ ॥
 किं चाबला यदि कुटुम्बभयात् कदा चित्
 संगोप्य संगतिमियात् पुरुषान्तरेण ॥
 नूनं तदा स्वरतिगुप्तिमनाः पुरैव
 कुर्यात् स्वगर्भधृतिवारणयत्नमेषा ॥ २८३ ॥
 चेद् राजदण्डभयमत्र भवेन् न येषां
 किं किं न कुर्युरबलाः पुरुषाश् च तेऽपि ॥
 तस्माद् यथान्यन्पवारितकार्यरोधो
 गर्भस्य पातनमिदं न तथाऽस्ति रुढम् ॥ २८४ ॥

किं चेदृशोऽपि पुरुषः क्व चिदस्ति कोऽपि
 यच्छत्रुरत्र न भवेत् प्रथितस् ततस् तु ॥
 न्याय्यं न कर्म यमभीतियुतोऽपि जह्यान्
 मार्गोऽयमन्तसुखदो विदुषां प्रसिद्धः ॥ २८५ ॥
 स्यादेव यस्य विधवाभयमेष तस्याः
 साहाय्यमाचरतु किं न मनोऽभिलष्ये ॥
 रण्डाविवाहजनितादपरादनर्थान्
 नास्यास्ति भीतिरिति चित्रमतः परं किम् ॥ २८६ ॥
 किं चाबलासु निहितः स्वकुलाभिमानो
 येनानुरोत्स्यति सदैव तदीप्सितं सः ॥
 येन त्वसौ विनिहितः पुरुषेषु नूनं
 नारीचरित्रमतिचित्रमुपेक्षिता सः ॥ २८७ ॥
 विद्यातपोधनसदाचरणादिजन्या
 या संचितास्ति पुरुषैरतिधीरधीभिः ॥
 तां नापहर्तुमबला इह शक्नुवन्ती-
 त्यालोच्य ना सुचरितो बिभियान् न कश्चिद् ॥ २८८ ॥
 यस्याबलासु कुलटास्वपि नो विहीनो
 लोभः स यद्यपि भवेदपकीर्तिरत्र ॥
 तद्बीजमात्ममतिरेव न चाबलाः स्यु-
 रित्यादि किं न परिभाव्य सुखी भवेज् ज्ञः ॥ २८९ ॥
 आभाणकोऽपि विदितस् त्विह लौकिकानां
 सत्त्वीरपूर्णचषकादभिनिर्गता या ॥
 क्षीरं न दूषयितुमर्हति मक्षिका से-
 त्यादिर् न सोऽपि हृदयं स्थिरयेन् नृणां किम् ॥ २९० ॥

नार्या बिभेति पुरुषोऽपि य एनमेषा
 संनर्तयेद् य इह भीषयते सदा ताम् ॥
 नूनं न तद्वययुता मनसाऽप्यकार्यं
 संभावयेदिति च धीरनरैर् विभाव्यम् ॥ २६१ ॥
 नार्याः सदैव विहिता परतन्त्रता या
 मन्वादिभिर् मुनिवरैरपि तन्निमित्तम् ॥
 इत्येव यत् स्ववशगा सततं कुकर्म-
 निष्ठा भवेत् सहजदोषवशादियं तु ॥ २६२ ॥
 तस्मात् पुरातनमुनिप्रवरैर् निषिद्धं
 शिष्टागृहीतमपि यः स्पृहयिष्यतीह ॥
 रण्डाविवाहमवरोधयितुं प्रवृत्तो
 नूनं स वार्षिकमहातटिनीप्रवाहम् ॥ २६३ ॥
 यद्यप्यसाध्विति सुसाध्विति वा व्यवस्था
 कुत्रापि वस्तुनि न साध्ववगन्तुमर्हा ॥
 यत् सर्वमेव पुरुषैर् न निषिद्यते ना-
 प्यादीयते विविधधर्मरतैश् च सर्वैः ॥ २६४ ॥
 एवं तु साधुचरितत्वनिमित्तकं नो
 शिष्टत्वमर्हमवधारयितुं क्व चिद् यत् ॥
 सर्वे स्ववर्ग्यधृतधर्मजुषः स्ववर्ग्यैः
 कथ्यन्त एव भुवि शिष्टतमा मनुष्याः ॥ २६५ ॥
 एवं तु वेदविहिताभिरतत्वमुख्यं
 शिष्टत्वमित्यपि न सार्वजनीनबुद्धिः ॥
 किं त्वेकदेशिमतमेव भवेत् कदा चित्
 क्षोदक्षमं तदपि नेति तु चिन्तनीयम् ॥ २६६ ॥

वेदत्वधीरपि भविष्यति शिष्टवाक्यात्
 तत्त्वेन बुद्धिजननादथ शिष्टताधीः ॥
 वेदोक्तकर्मनिरतत्वमतेस् ततः स्या-
 दन्योन्यसंश्रय इति प्रविवेचनीयम् ॥ २६७ ॥
 स्यात् पूरुषाद्यरचितत्वनिमित्तकं चेद्
 वेदत्वमेतदपि वाक्यविशेषनिष्ठम् ॥
 ज्ञातं कुतो यदि परम्परया सतां तत्
 पूर्वोक्त एव न निवृत्तिमुपैति दोषः ॥ २६८ ॥
 तस्मात् स्ववर्ग्यबहुलोकविनिन्यकर्म-
 राहित्यमेव निजशिष्टतमत्वमिष्टम् ॥
 आपेक्षिकं जनकतादिवदेतदेवं
 तूक्तं भवत्यखिललोकमतं हितं च ॥ २६९ ॥
 एवं तु यद्यखिलकर्म समानमेव
 तर्ह्येतदेव करणीयमिदं तु नेति ॥
 वाचां मृषात्वमिव भाति पुरातनीनां
 व्यासादिभिर् मुनिवरैर् लिखितोदितानाम् ॥ ३०० ॥
 आलोचनीयमिदमेव पुरो मुनित्वं
 किंबीजकं प्रथितमेषु तथापि लोके ॥
 तेनैव सर्वकलहस्य भवेन् निवृत्तिर्
 दूरे तु तद्वचसि लोकवृथात्ववादः ॥ ३०१ ॥
 लोकैरभीप्सितमपि प्रविहाय पुत्र-
 वित्तादि ये सकललोकहिताहितानि ॥
 ध्यायन्ति धीरमतयोऽनिशमात्मदेह-
 स्यैकं तदेव फलमित्यपि ते मुनीन्द्राः ॥ ३०२ ॥

त्यक्तापि लोकसुखकारणमात्महस्त-
 विल्वोपमं परहिताय परं धरन्ति ॥
 देहं स्वकीयमनिशं निरता विचारे
 धीरोत्तमैर् निगदिता अपि ते मुनीन्द्राः ॥ ३०३ ॥
 कष्टं परं परहिताय सदा सहन्ते
 निद्राशनादिकमपि प्रविहाय बौद्धम् ॥
 शारीरमप्यतिविशुद्धयः क्रमेण
 जाताः सतामभिमता अपि ते मुनीन्द्राः ॥ ३०४ ॥
 नित्यं विचाररतधीश्रमजन्यशुद्ध-
 ज्ञानेन यस्य सकलं करविल्वतुल्यम् ॥
 आभाति न क्व चिदबोधलवः कदापि
 ते धर्मनिर्णयसमर्थतमा मुनीन्द्राः ॥ ३०५ ॥
 येषां न कोऽपि न निजो न परः समेषू-
 दासीनतैव विलसत्यनिशं जनेषु ॥
 कर्माणि केवलदयापरतन्त्रभावात्
 कुर्वन्ति ते सकललोकहिता मुनीन्द्राः ॥ ३०६ ॥
 यस्येङ्गितादिभिरशेषभवे न कस्या-
 प्याशासितापकृतिरार्तिपराभवेऽपि ॥
 किं तूपकारततिरेव सदा समेषां
 ते कृत्स्नदुःखपरिहाणिपरा मुनीन्द्राः ॥ ३०७ ॥
 ज्ञात्वाऽपि शास्त्रनिगमादिरहस्यमन्तर्
 ध्यायन्ति नैव वितरन्ति कदाप्यपात्रे ॥
 स्वप्नेऽपि नो मदलवो निजबोधजन्यो
 येषां त एव जगति प्रथिता मुनीन्द्राः ॥ ३०८ ॥

ये न क्व चिद् धनयशःसुखलाभलोभा-
 दुद्घाटयन्ति निगमागमतत्त्वरत्नम् ॥
 शुश्रूषया विधिवशाद् वितरन्ति पात्रे
 स्वान्तस्थितं स्थिरधियः खलु ते मुनीन्द्राः ॥ ३०६ ॥
 प्राणात्ययेऽपि गुरुवेदवचांसि नाति-
 क्रामन्त्यकार्यनिरतान् न विलोकयन्ते ॥
 धर्मच्युतिं विगणयन्ति शरीरनाशा-
 दत्याहितं य इह ते प्रथिता मुनीन्द्राः ॥ ३१० ॥
 येषां वचांस्यखिललौकिकदीनजीवो-
 द्दाराय सुप्रकटितानि न रोषरागात् ॥
 विद्यातपःसुचरितैकनिदर्शनानि
 ते याज्ञवल्क्यभृगुभीष्ममुखा मुनीन्द्राः ॥ ३११ ॥
 एतादृशामपि वचांसि वृथा यदि स्युश्
 छिन्नैव सर्वजगतां व्यवहारवेला ॥
 वाङ्मूलकं हि परबोधनमेतदुत्थो
 नश्येद् वचःस्थितिमृते व्यवहारवर्गः ॥ ३१२ ॥
 सर्वाधिकं कलुषमेतदिहाभ्युपेतं
 मिथ्यावचो यदृषिभिस् तदमुष्य हेतोः ॥
 सत्यात् परं न सुकृतं किमपीति तच् चा-
 प्युक्तक्षतेर् भिय उरीक्रियतेऽन्तदृग्भिः ॥ ३१३ ॥
 हेमापहारगुरुदाररतिद्विजाग्र-
 घातादिभिर् न भवितेदृशलोकहानिः ॥
 सा यादृशी वितथवाक्प्रभवेति केषां
 नारोहतीक्ष्णपथं स्थिरचेतनानाम् ॥ ३१४ ॥

सर्वस्य जीवनिवहस्य समस्तकार्यं
 केनापि चादिपुरुषेण वचस्सु बहुम् ॥
 तस्यान्यथात्वकरणे यतते य एष
 सर्वस्य सर्वमपहर्तुमसौ प्रवृत्तः ॥ ३१५ ॥
 सत्यव्रतास् तु मनुजा य इहाखिलां ते
 सृष्टिं स्वकीयवचसा परितर्पयन्ति ॥
 नात्रास्ति संशय इति प्रविचार्य मिथ्या
 ब्रूयान् न कश्चिदिति तत्त्वविदां रहस्यम् ॥ ३१६ ॥
 बोधोऽभ्युदेति वचनाद् य इह प्रसिद्धो
 लोकप्रवृत्तिविनिवृत्तिनिदानभूतः ॥
 तद्वाक्यगोचरमृषात्वमतिस् तु तस्य
 लोकप्रवृत्तिकरताद्यपहन्तुमीष्टे ॥ ३१७ ॥
 प्रागुक्तमुन्युचितचिह्नसमन्वितानां
 वाक्ये मृषेदमिति संभव एव नास्ति ॥
 लोभादिनैव वितथोक्तिरुदेति तेषु
 लोभादिलेशविरहस्य निरूपितत्वात् ॥ ३१८ ॥
 मन्दोऽपि कश्चन वृथा न वदत्यसत्यं
 ब्रूयात् कृती वितथमेव मुधेति चित्रम् ॥
 चातुर्यमुक्तमुनिषु प्रथितं तदीय-
 ग्रन्थैर् जगत्प्रचलितैरनृतैर् ऋतैर् वा ॥ ३१९ ॥
 तादृग्निबन्धकुशला मुनयो वृथैव
 मिथ्या वदेयुरिति वक्तुमशक्यमेव ॥
 यावन् न तेषु परिदर्शितमस्ति तस्य
 बीजं तु तावदिति तत्त्वधिया विभाव्यम् ॥ ३२० ॥

काव्यादिकेषु कुशला अपि कस्य हेतोर्
 मिथ्या वदन्ति बहुधेति न शङ्कनीयम् ॥
 यत् तत्फलं प्रथितमेषु तु रूपकादेः
 पुष्टिश्च मत्कृतिकरीति न तद्व्यात्वम् ॥ ३२१ ॥
 वाक्यं निषेधविधिबोधनतत्परं यत्
 तत्रापि चेदन्तता यदि तर्हि नूनम् ॥
 लोकस्य हानिरिति तन् न मृषा विनैव
 लोभादिकारणमिति प्रविवेचनीयम् ॥ ३२२ ॥
 काव्येष्वपि क्व चिदपि प्रविलोक्यते नो
 लोकप्रवर्तकनिवर्तकनीतिभागः ॥
 मिथ्येति धर्मपरवाक्यमृषात्वशङ्का-
 कस्मिन्कुदेष्यति नृणामतिचित्रमेतत् ॥ ३२३ ॥
 पौराणिकादिवचनेष्वपि यस् तु भागश्च
 चेतश्चमत्कृतिनिदानतया निरुक्तः ॥
 सोऽपि प्रवृत्तिषु निवृत्तिषु सर्वथैवो-
 दासीनतां भजतु कापि न हानिरत्र ॥ ३२४ ॥
 ग्रन्थो न कोऽपि सकलावयवेषु निन्द्यः
 स्तुत्यर्ह एव भवतीति विमृश्य तस्मात् ॥
 गृहीत सारमपहाय कथाविभागं
 लोकानुरञ्जनकृते कथितं पुराणैः ॥ ३२५ ॥
 काकश्वरासभमुखादतिनीचजन्तु-
 वर्गादनुत्तमगुणांश्चिनुयाद् विपश्चित् ॥
 नोपाददीत जननीजनकादिदोषा-
 नित्यादिनीतिमवधार्य चरन्ति धीराः ॥ ३२६ ॥

तत् किं पुरातननिबद्धकथासहस्रे-
 ष्वेकोपि नास्ति मतिमद्ग्रहणीयभागः ॥
 उज्झन्ति यत् सकलमेव पुरातनोक्तं
 स्वेष्टानभीष्टपरिमूढधियोऽनभिज्ञाः ॥ ३२७ ॥
 नानाविधैर् हृदयहारिकथाकदम्बैर्
 न स्युश्चमत्कृतिकृतो विधयो निषेधाः ॥
 को नाम लौकिकमतिः शृणुयात् कटून् ता-
 नित्यादिना सफलतास्त्वितिहासभागे ॥ ३२८ ॥
 माता पिता च कटुमौषधमज्ञबालं
 यत् प्राशयत्यपि विरुदुगुडादिलोभात् ॥
 तद्वन् न किं विधिनिषेधवचांसि हृद्य-
 वाग्भिर् युतानि मुनिभिः कथितानि किं वा ॥ ३२९ ॥
 किं चानृतत्वमपि बुद्धिविपर्ययादि-
 कारित्वमेव न च तत् क्व चिदस्ति काव्ये ॥
 अन्यत्र वा स्मृतिपुराणवचःसु चेत्यं
 नाक्षेपलेश इति सूक्ष्मधिया निरीक्ष्यम् ॥ ३३० ॥
 मन्यानभूधरनिर्घर्षणजन्यरन्ध्रं
 चन्द्रे न चिन्हमिति वाक्यशतादपि स्यात् ॥
 कस्यापि संशयविपर्ययधीः कदापि
 नैवेति नेदमनृतं वचनं कथं चित् ॥ ३३१ ॥
 किं तूत्तमोत्तमकविप्रतिभादिशक्ति-
 मात्रस्य बोध उदियादुदितार्थबोधात् ॥
 आह्लाद एव भविता न विपर्ययोऽपी-
 त्यालोच्य रागिण उपाददते तमर्थम् ॥ ३३२ ॥

नैवं तु धर्मपरमुन्युदितेषु वाक्ये-
 ष्वीशीत वक्तुमपि कश्चन मन्दबुद्धिः ॥
 यत् तेभ्य एव सुकृताद्यवबोध इष्टस्
 तानीदृशानि यदि तर्हि जगद् विनष्टम् ॥ ३३३ ॥
 यत्र क्व चिन् मुनिवचःस्वपि तादृशोऽर्थः
 स्यात् सोऽपि चित्तसुखमात्रकरोऽभ्युपेयः ॥
 नात्र प्रवृत्तिकरतादि निरुक्तकाव्य-
 वाक्यादितुल्यमिति सूक्ष्मदृशां समक्षम् ॥ ३३४ ॥
 आह्लादमात्रफलकोक्तिपरेष्वमीषु
 नैवावधारयतु कोऽपि मुनित्वहानिम् ॥
 नैवाचरेयुरपि किं मुनयः शरीर-
 कर्माणि लौकिकमुदां जनकानि वा यत् ॥ ३३५ ॥
 कण्डूयनप्रहसितादि न यन् निषिद्धं
 यल् लोकतोषणकरं च तदादि कर्म ॥
 शास्त्रेण नापि विहितं तदिदं मुनित्व-
 व्याघातकारि न भवेदिति युक्तियुक्तम् ॥ ३३६ ॥
 शारीरकर्म शयनाद्यखिलोऽपि जीवस्
 तुल्यं समाचरतु तेन मुनित्वहानिः ॥
 कस्यापि नैव भविता पशुताक्षतिर् वे-
 त्येतत् प्रसिद्धतरमापशुपालभार्यम् ॥ ३३७ ॥
 लोकस्य तुष्टिरपि शास्त्रविधिप्रसिद्धे-
 वास्तीति तेन भवितैव मुनित्ववृद्धिः ॥
 यत् स्वार्थहानिमवमत्य परार्थसिद्धिं
 कुर्यात् सदेति विदितैव सतां मुनीतिः ॥ ३३८ ॥

तस्मात् पुरातनवचस्सु विधेर् निषेध-
 स्यादेय एव भवितेति विविच्य भागः ॥
 आह्लादकोऽपि मनसः स्थिरताविधायी-
 त्यंशं न कोऽपि वितथं कमपि ब्रुवीत ॥ ३३६ ॥
 येषां मनः स्थिरतरं रुचिकारिवाक्या-
 पेक्षां विनैव न स तानि शृणोत्वथापि ॥
 व्यर्थानि तानि न भवेयुरतिप्रसिद्ध-
 वाक्येषु तेष्वधिकृता बहवो मनुष्याः ॥ ३४० ॥
 नैतादृशं किमपि वस्त्वह लप्स्यते यत्
 सर्वार्थसाधकतया सफलत्वमेयात् ॥
 एवं तु यत् क्व चिदपि स्वफलं लभेत
 तत् सार्थकेतिपदवाच्यमतो न हानिः ॥ ३४१ ॥
 तत्तद्गुणपहतिबोधकतच्चिकित्सा-
 शास्त्रं निरामयजनेष्वफलं तथापि ॥
 स्यादामयाविषु फलप्रदमेवमेव
 सर्वं पुरातनवचोऽपि फलप्रदं स्यात् ॥ ३४२ ॥
 लोकेष्वनेकविधबुद्धियुतेषु कश्चिद्
 रागी न कश्चिदतिमन्दमतिश्च कोऽपि ॥
 तेषां न बोधनमिहैकविधैर् वचोभि-
 रित्याकलय्य मुनयो बहुधा वदन्ति ॥ ३४३ ॥
 ये त्वन्यजन्मसुकृतादिविशुद्धचित्ताः
 शास्त्रं विनैव सदसत् सुविवेचयन्ति ॥
 तेषां कृते न यदि शास्त्रमदः कृतार्थं
 नैतावता तु भविता वितथत्वमस्य ॥ ३४४ ॥

तस्मान् न कुत्र चिदपीह पुराणवाक्ये-
ष्वशङ्कनीयमनृतत्वमतिप्रगल्भैः ॥
स्वस्यां मतौ सकलबुद्धिनिदर्शनत्वं
जानद्भिरेव मतयो यदसंख्यरूपाः ॥ ३४५ ॥

किं चानृतत्वमपि वाक्यगताक्षरार्थ-
मादाय नैव भवतीत्यपरोक्षमेव ॥
वक्तुर् धियो भवति यो विषयस् तदर्थ-
बाधादिनैव तदिति प्रथितं न केषु ॥ ३४६ ॥

ग्रन्थं लक्षणादि परिकल्प्य पदैस् तदीय-
शक्यार्थजातमपहाय पदान्तरार्थान् ॥
जानन्ति सूक्ष्मतयोऽथ परानपि स्व-
तात्पर्यबोधनबलादवबोधयन्ति ॥ ३४७ ॥

नानाविधेष्वपि पुराणवचःसु चैवं
तात्पर्यमेव परिचेयमिहास्ति वक्तुः ॥
एवं तु नैव भवितानृतता पुराण-
वाक्येषु कुत्र चिदपीति विभावनीयम् ॥ ३४८ ॥

तातात् तदीयजरसो ग्रहणं ययातेः
सूनोर् घटेत न घटेत च तत्कथायाम् ॥
नैवावधेयमनृतत्वमदःसमस्त-
संदर्भगोचरपदार्थमतेरबाधात् ॥ ३४९ ॥

भोगान् न शाम्यति मनो हविषेव वह्निर्
वृद्धिं प्रयाति विषयैरिति तस्य तत्त्वम् ॥
तच् चेदबाधितमृतं च जगत्प्रसिद्धं
सर्वप्रघट्टकमदःपरमेव विद्यात् ॥ ३५० ॥

लोकेऽपि बीजगणनाय वदन् पटोल-
स्यायुः समा नव शतानि मृषाभिधायी ॥

नोच्येत बीजगणनाय यतस् तदुक्तिर्
नायुःप्रदर्शनपरा तु पटोलकानाम् ॥ ३५१ ॥

स्वीयां वपामुदखिदन् निगमोक्तिरेषा-
प्यत्यन्तशस्ततरतां कथयेद् वपायाः ॥
न त्वन्नरार्थमिति वेदविचारदत्तैर्
मीमांसकैरपि निरूपितमात्मतन्त्रे ॥ ३५२ ॥

एवं च सर्व इतिहासगणः पुराण-
वेदादिके निगदितो जनरञ्जनाय ॥
तेषां परस्परविरोधनिमित्तिका चेन्
मिथ्यात्वबुद्धिरिह तन् महती विनष्टिः ॥ ३५३ ॥

एवं सुतादिफलबोधकवाक्यजात-
मप्यर्थवादविधयैव सुयोजनीयम् ॥
नैवान्नरार्थपरतां परिकल्प्य तस्या-
प्याशङ्कनीयमचूतत्वमृतेऽपि तस्मिन् ॥ ३५४ ॥

यत्रान्नरार्थपरतापहतेः पदानां
तात्पर्यगोचरपदार्थपरत्वमिष्टम् ॥
निन्दास्तवाद्यतिशयावगतिक्षमं तद्
वाक्यं वदन्ति निखिलार्थविदोऽर्थवादम् ॥ ३५५ ॥

पूरुप्रजापतिकथास्थपदार्थबाधान्
निन्दास्तुती विषयभोगवपासु वाक्यम् ॥
तात्पर्यतोऽवगमयेदिति सेतिहासः
प्रोक्तोऽर्थवादपदशक्यतया मुनीन्द्रैः ॥ ३५६ ॥

निन्दाश्रुतेर् भटिति तद्विषया निवृत्तिः
 स्तुत्या प्रवृत्तिरतिमन्दमतेरपि स्यात् ॥
 इत्यर्थवाद उपयुज्यत एव सर्व-
 विध्यादिकेष्विति च तस्य कृतार्थतैव ॥ ३५७ ॥
 यत्रार्थवादरहितोऽपि विधिर् निषेधो
 वोच्येत तत्र परिकल्प्य तदर्थवादम् ॥
 तस्य प्रवृत्तिविनिवृत्तिकरत्वमिष्ट-
 मेवं च नैव किमपीह भवेदवद्यम् ॥ ३५८ ॥
 वित्तैषणैषा महतोऽपि पुंसो
 निपातयेच् चित्तमकार्यगर्त्तं ॥
 मुनेरिदानीमिव किं ततः स्यात्
 प्रवृत्तिरित्येव कुतो न कल्प्यम् ॥ ३५९ ॥
 बहुत्र तैरेव यतो न्यरूपि
 वित्तैषणाया भ्रममूलकत्वम् ॥
 कथं च तेष्व्वात्मकथाविरुद्धा-
 चारोऽप्यकस्मादिति कल्पनीयः ॥ ३६० ॥
 दम्भं करोति मनुजोऽद्यतनोऽपि वित्त-
 लोभादिनैव न वृथेति जगत्प्रसिद्धम् ॥
 चेतोगतस्य निजतद्विपरीतबाह्य-
 रूपैः सदापलपनं सुखकृन् न हि स्यात् ॥ ३६१ ॥
 वित्तं च लोकसुखदं स्वत एव किं वा
 वस्त्वन्तरोत्यसुखहेतुतया तदिष्टम् ॥
 यद् वा सुखात्मकमिति प्रविविच्य विद्वान्
 लिप्सेत तद् विविधदम्भमुखैरुपायैः ॥ ३६२ ॥

दुःखप्रदे हि विषये पुरुषप्रवृत्तिस्
तत्रैव युज्यत इति प्रथितं न केषाम् ॥
सौख्यात्मकं यदथ वा सुखसाधनत्वं
साक्षाच् छ्रयेदथ परम्परया भजेत् तत् ॥ ३६३ ॥

यद् यज् जडात्मकमदो न सुखं स्वरूपात्
कुत्रापि दृष्टमिति वित्तमपीदृगेव ॥
दुर्वर्णहाटकमहामणिविद्रुमादी-
त्येतत् प्रसिद्धतरमस्ति न कस्य पुंसः ॥ ३६४ ॥

यद् रूपगन्धरसशब्दमुखं दृगादे-
राप्यायकं निखिललोकमतं न तच् च ॥
स्वर्णादिके किमपि वीक्ष्यत इत्यमुष्मिन्
भ्रान्त्या जनोऽनुषजतीत्यतिचित्रमेव ॥ ३६५ ॥

नेत्रादिगोचरमनोहरगन्धमुख्यांस्
त्यक्त्वाऽपि लोकसुखदान् करविल्वतुल्यान् ॥
आकाशपुष्पसदृशे मनसोऽप्यगम्ये
धावत्यहो जन इतो न विचित्रमन्यत् ॥ ३६६ ॥

रूपादिसाधकतया सुखसाधनत्वं
स्वर्णादिकेऽस्त्यपि परम्परयैव यस्मात् ॥
तस्मान् न तत्र महतामनुरागवृद्धिर्
भ्रान्त्युत्थितेत्यपि न शङ्कितुमत्र शक्यम् ॥ ३६७ ॥

यस्मात् सुवर्णरजतादिषु लोककृप्तः
सङ्केत एव सुखरुद्रसरूपहेतुः ॥
नैव स्वरूपत इहास्ति रसादिहेतु-
भावः कथं चिदिति तत्त्वदृशां समक्षम् ॥ ३६८ ॥

येषां मते घटपटादिपदार्थसत्त्वं
 ज्ञानातिरिक्तमपि बाह्यमुरीक्रियेत ॥
 तैरप्यवश्यमुपगम्यमनेकरूपं
 हेतुत्वमेष्वखिललोकसमक्षसिद्धम् ॥ ३६६ ॥
 वह्निं स्पृशेद् य इह तत्त्वविदप्यजानंस्
 तुल्यस् तयोर् भवति दाह इति प्रसिद्धम् ॥
 हेतुत्वमग्निगतमाहुरतः स्वरूपाज्
 ज्ञानानपेक्षमपि दाहफलं प्रतीति ॥ ३७० ॥

शोकादिकं प्रति तु पुत्रधनादिनाशो
 नो कारणं भवितुमर्हति तत्स्वरूपात् ॥
 तत्त्वेन बुद्धिविषयस्य यतोऽर्थनाशा-
 देरेव शोककरतादि जगत्प्रसिद्धम् ॥ ३७१ ॥

तद्वत् सुवर्णरजतादिषु रूपगन्धा-
 देः साधकत्वमपि सौख्यकरस्य बोधात् ॥
 तत्त्वेन न स्वत इति स्वकरूपतस् ते
 नो हेतवोऽपि तु निजावगमेन वै स्युः ॥ ३७२ ॥

जानाति यो न कनकादिमहार्घतां त-
 द्बुस्तस्थितोऽपि कनकादिरसाधकः स्यात् ॥
 सौख्यप्रदस्य रसरूपमुखस्य मृद्वत्
 तन् नैष कारणममुष्य निजस्वरूपात् ॥ ३७३ ॥

जानीयकारणतयैव जनानुरागो
 युक्तोऽत्र नैतदपि शङ्कितुमत्र शक्यम् ॥
 स्वाधीनतैव मतिकारणकार्यभावे
 सर्वत्र सर्वमनुजस्य हि लोकसिद्धा ॥ ३७४ ॥

यद्यन्यवस्तुषु जगत्परिकल्पितः स्यात्
सङ्केत इष्टरसरूपमुखानि तानि ॥
नो साधयेयुरपि किं कनकादिवद् यद्
वैषम्यमत्र महदाकलयेन् मनुष्यः ॥ ३७५ ॥

जानीत नैव कनकादिषु मृत्तिकादेर्
वैशिष्ट्यमस्य न चलेद् व्यवहारमार्गः ॥
यानासनादिरखिलोऽपि हि वित्तमूल
एवावलोक्यत इहेत्यपि नैव शङ्क्यम् ॥ ३७६ ॥

यद् ये सुवर्णमपि मृत्तिकयैव तुल्यं
जानन्ति पक्षिपशुकीटसरीसृपाद्याः ॥
तेषां न किं प्रचलति व्यवहारवर्गः
सौख्यादिहेतुरनिशं मनुजैः समानः ॥ ३७७ ॥

किं च स्वकीयशयनासनभोजनादि-
मात्रोपयोगिकनकादिषु कस्य वाञ्छा ॥
तत्साधनत्वमतिमात्रनिमित्तिका स्या-
देतद्दृशे महति मानवसर्गवर्गे ॥ ३७८ ॥

यस्येदृशी मतिरसौ तु जगद्विचित्रो-
ऽप्यावश्यकं शयनभोजनभाषणादि ॥
कुर्वन् नपि प्रचुरहाटकमुख्यवित्त-
मालोकयेन् मृदमिवेति न संशयोऽत्र ॥ ३७९ ॥

यद्यप्यशेषमपि वस्तु करोति किं चित्
कार्यं हितं भवतु वाप्यहितं तु कस्य ॥
तत् किं सुवर्णरजतादिषु नेदृशी स्यात्
का चिद् विचित्रतरतेति न शङ्कनीयम् ॥ ३८० ॥

यद् गाढरागमिह मानव आतनोति
 वैचित्र्यमात्रमुपपादकमस्य न स्यात् ॥
 यत् सर्ववस्तुषु न तादृगसौ जनानां
 वैचित्र्यवत्स्वपि परस्परमुत्तमेषु ॥ ३८१ ॥
 एतन्महार्घतरताऽपि जनानुराग-
 मूलैव नान्यगुणहेतुरिति प्रसिद्धम् ॥
 यद् वाल्यमेव भवतीह सुवर्णरौप्या-
 दीत्यस्तु कारणमुप्य महार्घतायाम् ॥ ३८२ ॥
 तुल्ये गुणेऽपि महती बहुला समर्घा
 लघ्वी तु गुर्जरभवा त्रिपुटा महार्घा ॥
 सर्वामयस्य हरणी त्रिफला समर्घा
 तस्मान् न मूल्यविनियन्त्रितमुत्तमत्वम् ॥ ३८३ ॥
 लोकस्य चात्र कनकादिषु योऽनुरागो
 नो केवलं स विषयान्तरलिप्सयैव ॥
 किं त्वेतदेव विषयान्तरमन्तरैव
 सौख्यस्य साधकमितीष्टधियैव तत्र ॥ ३८४ ॥
 नैवान्यथा निजकरस्थितभोगहेतून्
 स्वापाशनादिकमुपेक्ष्य जनस्य तत्र ॥
 क्लेशावहापि घटते सततं प्रवृत्तिः
 स्वर्णादिकेष्विति महाधनिकैर् विचार्यम् ॥ ३८५ ॥
 संभाव्य सौख्यबहुतास्थिरतादि बुद्ध्या
 तत्र प्रवृत्तिरिति नैव वचोऽपि युक्तम् ॥
 सर्वः शरीरपतनावधि वित्तलिप्सुर्
 दुःख्येव नो यदिह भोगपरस् तु कश् चित् ॥ ३८६ ॥

कस्यापि नैव मनुजस्य निमेष एको-
 ऽप्येतादृशो व्रजति वित्तपरायणस्य ॥
 संप्राप्तवित्तसुखमात्रपरो न वाञ्छा-
 दुःखं यदाऽनुभवतीभ्य इति प्रसिद्धम् ॥ ३८७ ॥
 पुत्रादिरस्य सुखमाप्स्यति मत्प्रयाणा-
 न्तेऽपीति धीरपि न साधु नियोजिका स्यात् ॥
 पुंसो धनेषु यदिहान्यभवेऽपि पुत्रो
 नार्थं करोति किमपीति निरुक्तमेव ॥ ३८८ ॥
 किं चात्मजो यदि निजासुवियोगकाला-
 दूर्द्ध सुखी प्रभविताथ भवेद् दरिद्रः ॥
 तेनास्य नोपकृतिरप्यपकारलेशः
 स्यादित्यपीह विमृशेयुरवश्यमज्ञाः ॥ ३८९ ॥
 पुत्रादिभाविसुखसंभवहेतुकं स्यात्
 सौख्यं निजासुधरणावसरेऽस्य पुंसः ॥
 तस्मात् प्रवृत्तिरुचितैव जनस्य वित्ते-
 ष्वित्यप्युपर्युपरिबुद्धिवशान् न शङ्क्यम् ॥ ३९० ॥
 बौद्धोऽयमप्युदितकारणकार्यभावो
 वित्तस्य पर्यवसितः स्वसुखं प्रतीति ॥
 सोऽयं स्वनिघ्न इति तूक्तमतः प्रयास-
 साध्यस्य राय इह कोऽस्त्युपयोगलेशः ॥ ३९१ ॥
 बुद्धैव यत् तु परिकल्पयितव्यमेत-
 देवं न कल्प्यमुरुगौरवयुग् यथा स्यात् ॥
 तस्मान् न वित्तसुखकारणकार्यभावः
 कल्प्यः प्रयासकमनीयधनादिगर्भः ॥ ३९२ ॥

धर्माय वित्तमिदमर्जयितव्यमेवे-
 त्येषा मतिस् तु सहसा न घटेत यस्मात् ॥
 ये धार्मिकाश् च्यवनकुम्भजभार्गवाद्याः
 ख्याता न ते धनवशात् तपसैव किं तु ॥ ३९३ ॥
 आमाणकोऽपि विदितस् त्विह लौकिकानां
 दानाम्बुभिः कनककर्दममार्जनायाः ॥
 दूराद् विवर्जनममुष्य वरं लघुत्वा-
 दित्यादि सोऽपि सुधियामनुपेक्षणीयः ॥ ३९४ ॥
 तस्माद् विचाररमणीय इहास्ति कश् चिन्
 नामुष्मिकोऽपि धनसाध्यजनार्थलेशः ॥
 यद्यप्यथापि सुदृढोऽत्र जनानुरागो
 भ्रान्त्युत्थितो न पुनरेष विमर्शपूर्वः ॥ ३९५ ॥
 एवं च नैव सदसत्त्वविवेकचुञ्चु-
 व्यासादिनिर्मितपुराणनिबन्धरत्ने ॥
 ईदृग्विपर्ययनिदानकता खपुष्प-
 तुल्या न कारणमृतेऽपि भवेदकस्मात् ॥ ३९६ ॥
 लोकैषणा तु न विमुञ्चति पुत्रवित्त-
 वस्त्राशनादिपरिहारवतोऽपि पुंसः ॥
 पुत्रैषणादिरपि यद् यशःषणार्थं
 एवेति वेदपुरुषः शिरसाभ्यनन्दत् ॥ ३९७ ॥
 अद्यापि लौकिकजनः सुतवित्तकाङ्क्षां
 कीर्त्यर्थमेव तनुते बहुतापदात्रीम् ॥
 लोकप्रसिद्धमिदमेव कुतो न तेषां
 वाक्ये मृषात्वगमकं न च वाच्यमेतत् ॥ ३९८ ॥

लोकैषणा यदनृतोक्तिपरस्य पुंसो
 नासादयेत् स्वविषयानिति सुप्रसिद्धम् ॥
 नूनं जनोऽनृतपरः सततं विनिन्द्यः
 स्तुत्यः कदापि न भवेदिति को न वेत्ति ॥ ३९९ ॥
 निन्दास्तुती मनुजमानसदुःखसौख्य-
 हेतू जगत्सु विदिते अपि कस्य हेतोः
 एतत् समस्तमवधार्य महाप्रयास-
 साध्यस्तुतावनुषजेदनिशं मनुष्यः ॥ ४०० ॥
 स्वस्मादधःस्थितजनानवलोक्य सर्वः
 स्तुत्योऽस्त्युपर्युपरि दृष्टिकरस् तु निन्द्यः ॥
 संख्या त्वनन्तभवजीवगणस्य कर्तुं
 शक्या न केन चिदपीति पुरा निरुक्तम् ॥ ४०१ ॥
 दुःखं सुखं च मनुजस्य यदस्ति बाह्य-
 वस्तूत्थितं तदनुरूपमदोऽस्तु चित्ते ॥
 यत् केवलं तु मनसैव सुखादि जन्य-
 मेतन् न बाह्यपरतन्त्रमिति प्रसिद्धम् ॥ ४०२ ॥
 यद्यप्यशेषमपि दुःखसुखादिचेतो-
 वृत्त्यैव भाति न पुनः स्वयमस्ति बोध्यम् ॥
 एवं च तद्विविधतोपरि पश्यतो नो
 साधारणस्य मनसि स्थिरतां लभेत ॥ ४०३ ॥
 सूक्ष्मं तथापि सुविचारयतां नराणां
 तद्वैधता स्फुटतरैव यतोऽखिलस्य ॥
 जन्तोर् बहिर्भवपदार्थविपर्ययेण
 दुःखं सुखं भवति धीविषयः कदा चित् ॥ ४०४ ॥

यद् दुःखदं जपतपःप्रभृति प्रसिद्धं
 तत् स्वेच्छयैव कृतबुद्ध्य आचरन्ति ॥
 सौख्यप्रदं परिहरन्ति च भोजनादींस्
 तन् नैव बाह्यसुखदुःखधिया घटेत ॥ ४०५ ॥
 संभाव्य भाविसुखमेव बहिःस्थवस्तु-
 जन्यं जपादिषु जनोऽनुरजत्यदभ्रम् ॥
 दुःखप्रदेष्ट्विति न मानससौख्यदुःख-
 मावश्यकं पृथगिदं तु न शङ्कनीयम् ॥ ४०६ ॥
 यस्माद् यदा जपतपःसु जनानुरागो
 नैवास्ति तस्य सुखभोगलवस् तदानीम् ॥
 चित्तेन कल्पितमिदं तु भविष्यदेवं
 चेदं न बाह्यमिति सूक्ष्मधिया विभाव्यम् ॥ ४०७ ॥
 जन्मान्तरे भवतु वेह भवे तदस्तु
 भावित्वकाल इदमात्मधियैव कल्प्यम् ॥
 सौख्यादि तद् द्विविधताऽस्य परिस्फुटैवै-
 त्यस्यां न कोऽपि सहसा विवदेत विज्ञः ॥ ४०८ ॥
 किं च स्तुतिस् त्वमसि पण्डित आत्मनिष्ठ
 इत्यादिशब्दनिवहो जगति प्रसिद्धा ॥
 निन्दा तु बोधरहितस् त्वमसि प्रमूढ
 इत्यादिशब्दगण एव मता नराणाम् ॥ ४०९ ॥
 वाक्यद्वयं च सममेव कुतस् तदेकं
 दुःखं समर्पयति नान्यदिति स्वबुद्ध्या ॥
 सम्यग् विमृश्य मतिमान् प्रयतेत लोक-
 श्लाघाप्रयास इति वन्द्यतमैर् विभाव्यम् ॥ ४१० ॥

शब्दस्थिता मधुरता श्रवसः सुखस्य
हेतुस् तथैव कटुता सकलस्य जन्तोः ॥

दुःखस्य हेतुरिति च प्रथितं विपञ्ची-
वंशीक्रमेलकखरादिरवे न कस्य ॥ ४११ ॥

तद्वन् न किं चिदपि काटवमार्दवाद्य-
प्यालोच्यते स्तुतिविगर्हणवाक्ययोस् तु ॥
केनापि तद् विषमता मिथ एनयोर् या
सा केवलं निजधिया रचिता मनुष्यैः ॥ ४१२ ॥

अर्थावबोधकविगर्हणवाक्यमात्म-
वाच्यार्थबोधजननान् मनुजस्य दुःखम् ॥
उत्पादयेत् स्तुतिपरं वचनं तु सौख्यं
भूतार्थबोधकवचोवदिति त्वशङ्कम् ॥ ४१३ ॥

शब्दप्रमाजनकताप्तनिरुक्तवाक्ये-
ष्वङ्गीकृता न तु शठादिवचस्त्वपीति ॥
नैवावगच्छति जनः कतमोऽपि चात्म-
गर्हापरेषु सहस्राप्ततमत्वमन्तः ॥ ४१४ ॥

किं च स्वबोधविभवादि विजानतोऽपि
मन्दो दरिद्र इतिबाधितवाक्यजन्यः ॥
क्रोधोऽभ्युदेति यदिदं न तदर्थबोधात्
किं त्वात्मनिन्दनपदश्रवणात् परं तत् ॥ ४१५ ॥

तेजोवधं समवगम्य विनिन्दनेन
रुष्टो भवेन् मनुज इत्यपि नात्र शङ्कम् ॥
तेजोविनाशकरताऽपि वचोविशेषे
बाह्या न किं तु रचिता स्वधिथैव यस्मात् ॥ ४१६ ॥

निन्दाप्रसारजनिता मनुजस्य लोके
 रूपादिबाह्यविषयापहतिर् ध्रुवैव ॥
 संभावितेति मतिमद्विरसौ प्रयासाद्
 दूरान् निवर्त्यत इहेत्यपि नैव शङ्क्यम् ॥ ४१७ ॥
 रूपादिबाधविषया मनुजस्य येयं
 संभावना न खलु बाह्यपदार्थ एषा ॥
 बुद्धैव लोकरचितेति न सापि बाह्य-
 वस्तु प्रसाधयितुमीष्ट इतीति बोध्यम् ॥ ४१८ ॥
 आस्तां कथं चिदपि सा रसरूप-
 मुख्यबाह्यार्थनाशविषयापि तथापि नेयम् ॥
 उत्पत्स्यते स्तुतिविगर्हणयो रसादि-
 लाभादिकं प्रति बहुव्यभिचारदृष्टेः ॥ ४१९ ॥
 चौर्यादिना परधनान्यपहृत्य रूप-
 गन्धादिलाभमुपयान्ति नरा धरायाम् ॥
 ते स्तेनभिन्नबहुलोकविनिन्दिता अ-
 प्यत्यन्तबाह्यसुखिनः किमु नैव दृष्टाः ॥ ४२० ॥
 एवं विशिष्टनरवन्दितपादयुग्मा
 रूपादिबाह्यसुखलेशमपि त्यजन्तः ॥
 किं नैव साधुचरिते निरताः सदैव
 धीरोत्तमा भुवनरत्नवराश् च दृष्टाः ॥ ४२१ ॥
 आढ्यो न निन्द्यत इह क्व चनाधनस् तु
 स्तुत्यो न चास्ति जगतीति मते त्विदानीम् ॥
 वित्तात् स्तुतिः स्तवनजं धनमित्यमुष्मिन्
 नन्योऽन्यसंश्रयनिवारणमप्यशक्यम् ॥ ४२२ ॥

स्तोत्रस्य नैव धनलाभनिमित्ततास्ती-
 त्युक्तौ न शिष्यत इयं जगदेषणापि ॥
 वित्तैषणा तु न यथा निजदेहलाभ-
 माप्नोति तत् तु कथितं पुर एव सर्वम् ॥ ४२३ ॥
 किं च स्तवादिषु रतिर् मनुजस्य येयं
 साऽसंभवान् न किल सर्वजनानपेक्ष्य ॥
 किं तु स्वलक्ष्यकतिचिन्मनुजानपेक्ष्यै-
 वास्तीति कस्य मनुजस्य न निर्विवादम् ॥ ४२४ ॥
 एवं तु लक्ष्यकरणं निजबुद्धिसाध्य-
 मेवास्ति तत् किमयमात्मविनिन्दकादीन् ॥
 लक्ष्यीकरोति निजवन्दनकर्तृभावाद्
 येन प्रयासनिरतोऽतितरां च दुःखी ॥ ४२५ ॥
 एतादृशे महति भिन्नरुचौ भवेऽस्मिन्
 जीवा न कस्य सुलभाः स्तुतिकारिणस् तु ॥
 कस्यां स्थितौ न किममून् प्रकरोतु लक्ष्यं
 येन प्रयासरहितोऽतितरां सुखी स्यात् ॥ ४२६ ॥
 किं च स्तुतिः कृतिपटुत्वभवा कृतिस् तु
 नानेति पर्यवसिताः स्तुतयो विभिन्नाः ॥
 तत्तत्क्रियाकुशलवर्गनिरूपितास् तत्
 तत्तद्द्वियैव रचिताः स्तुतयो न बाह्याः ॥ ४२७ ॥
 एतादृशा न मनुजा बहवः प्रसिद्धाः
 स्तोत्रं य आत्मघटितोत्तमवर्गजातम् ॥
 त्यक्त्वाऽपि निन्द्यपरवर्गभवस्तवेषु
 रात्रिंदिवं निरतमानसवृत्तयः स्युः ॥ ४२८ ॥

चौरादिवर्गमहनीयगुणाः कफल्ल-
 मुख्या जनुःप्रभृतिसाहसिका न किं तु ॥
 वर्ग स्वकीयमपहाय सुखान् निविष्टा
 वर्गान्तरे स्तवनकाङ्क्षिण एव तत्र ॥ ४२९ ॥
 प्रह्लादनारदसुयोधनरावणाद्यास्
 त्यक्त्वा स्वकीयकुलरीतिमुपाददानाः ॥
 रीत्यन्तरं तदुचितस्तुतिजं सुखं किं
 नापुस् तदन्यकुलनिन्दनजं च दुःखम् ॥ ४३० ॥
 किं प्राप्तवर्गजनुतिर् न नुतिर् यदन्य-
 वर्गीत्यितां स्तुतिमसौ मनुजोऽभिवाञ्छेत् ॥
 एवं विनिन्दनमपीति सदैव पुंसां
 निन्दा स्तुतिश् च न समृध्यति हीयते वा ॥ ४३१ ॥
 प्राप्ते त्वनुत्तमतमे विषयेऽपि पुंसां
 त्यागस्पृहानधिगते त्वभिलाषुकत्वम् ॥
 स्वाभाविकं मतिमतामपि पूर्वमुक्तं
 तद् भ्रान्तिजः स्तुतिषु सर्वजनप्रयासः ॥ ४३२ ॥
 नैतादृशो मुनिवरेषु निरुक्तचिह्न-
 युक्तेषु फल्गुजनयोग्यविपर्ययोऽयम् ॥
 हेतुं विनैव घटते सहसेति तेषां
 वाणी मृषा न जगदेषणया प्रवृत्ता ॥ ४३३ ॥
 हाहा समस्तजनता सुतदारवित्त-
 लोकैषणादिभुजगैः प्रतिलोम दष्टा ॥
 कस् तां समस्तनिगमोदधिमन्यनोत्थ-
 ज्ञानामृतेन कुरुतां प्रकृतिप्रतिष्ठाम् ॥ ४३४ ॥

श्रीमद्गणेशशिवकेशववह्निभानु-
दुर्गागुरुक्तिनिगमादिपदाभिलक्ष्यम् ॥
क्राइस्टमहम्मदरसूलजिनाद्यनन्त-
रूपं यदेतदमृतं त्वमृतप्रदं वा ॥ ४३५ ॥
तेषां वचांसि न मृषा न च नारदादेः
प्रागुक्तमुन्युचितचिह्नसमन्वितस्य ॥
इत्थं विमृश्य मतिमान् वचसां विरोधा-
द्यापातदोषमपहाय भवेद् विधिज्ञः ॥ ४३६ ॥
त्यक्त्वा समस्तविषयान् मुनितुल्यवृत्तिर्
यः स्यात् स एव मुनिवाक्यविरोधहर्त्ता ॥
स्यादन्यथा तु विषयापहताल्पबुद्धेर्
बाधादिरेव मुनिवाक् सुदुर्निवारः ॥ ४३७ ॥
इत्थं स वर्षयुगलेन विचार्य काश्यां
कृच्छ्रादिभिः क्षयितवान् विषयाभिलाषम् ॥
देहस्थितिं तु निगमागमतत्त्वसाक्षा-
त्काराय सूक्ष्मतनुमप्युररीचकार ॥ ४३८ ॥
चित्तस्थसूक्ष्मविषयोत्थितवासनादि-
विक्षेपशान्तिपरतत्त्वसमक्षतादेः ॥
हेतुर् य एष तमियेष समस्तकर्म-
संन्यासधर्ममतिदुष्करमप्ययत्नात् ॥ ४३९ ॥

षट्शास्त्री परमेश्वरस् तटयुगं श्रीरामनाथः शशी
मोद्धाद्या नलिनानि यस्य भगवद्वासश् च सांयात्रिकः ॥
नाव्या श्रीहरिकृष्णकीर्तिरुदुपं रघ्या तिमिर् विष्णुदस्
तस्यानन्द्युदधेः सदुक्तिमणिदः कल्लोल आद्योऽभ्युदैत् ॥ १ ॥